



Gabra tal-ġurisprudenza

KONKLUŻJONIJIET TAL-AVUKAT ĠENERALI
MENGOZZI
ipprezentati fit-13 ta' Lulju 2016¹

Kawżi magħquda C-154/15, C-307/15 u C-308/15

Francisco Gutiérrez Naranjo

vs

Cajasur Banco S.A.U. (C-154/15),

u

Ana María Palacios Martínez

vs

Banco Bilbao Vizcaya Argentaria SA (C-307/15),

u

Banco Popular Español SA

vs

Emilio Irles López,

Teresa Torres Andreu (C-308/15)

[talbiet għal deċiżjoni preliminari mressqa mill-Juzgado de lo Mercantil n° 1 de Granada (qorti tal-kummerċ nru 1 ta' Granada, Spanja) (Kawża C-154/15) u mill-Audiencia Provincial de Alicante (qorti provinċjali ta' Alicante, Spanja) (Kawżi C-307/15 u C-308/15)]

“Rinviju għal deċiżjoni preliminari — Kuntratti konklużi mal-konsumaturi — Klawżoli ingusti — Setgħat tal-qorti nazzjonali — Dikjarazzjoni ta' nullità — Effetti — Obbligu ta' hlas lura tal-ammonti miġbura abbażi ta' klawżola ddikjarata ingusta — Nuqqas ta' retroattività — Konformità mal-Artikolu 6(1) tad-Direttiva 93/13/KEE”

Werrej

I – Il-kuntest ġuridiku	3
A – Id-Direttiva 93/13	3
B – Id-dritt Spanjol	4
1. Id-dispożizzjonijiet normattivi	4
2. Il-ġurisprudenza tat-Tribunal Supremo (qorti suprema)	5

¹ — Lingwa originali: il-Franċiż.

a) Is-sentenza tad-9 ta' Mejju 2013	5
b) Is-sentenzi tal-25 ta' Marzu 2015 u tad-29 ta' April 2015	6
II – Il-fatti, il-kawżi prinċipali u d-domandi preliminari	6
A – Il-Kawża C-154/15	6
B – Il-Kawżi C-307/15 u C-308/15	7
1. Il-Kawża C-307/15	7
2. Il-Kawża C-308/15	8
3. Id-domandi preliminari fil-Kawżi C-307/15 u C-308/15	8
III – Il-proċedura quddiem il-Qorti tal-Ġustizzja	10
A – Fuq it-talba għal proċedura mhaffa tal-Kawżi C-307/15 u C-308/15	10
B – Fuq l-iżvolġiment tal-proċedura bil-miktub u tal-proċedura orali	10
IV – Analizi legali	10
A – Fuq id-domandi preliminari, ikkunsidrati flimkien, fil-Kawża C-154/15 u fuq l-ewwel domanda komuni fil-Kawżi C-307/15 u C-308/15	11
1. Fuq il-livell ta' protezzjoni mogħti lill-konsumaturi mill-ġurisprudenza tat-Tribunal Supremo (qorti suprema) meta mqabbel ma' dak mogħti mid-Direttiva 93/13	12
2. Fuq il-portata tal-obbligu impost fuq l-Istati Membri mill-Artikolu 6(1) tad-Direttiva 93/13	15
a) Interpretazzjoni litterali li ma tagħtix illuminazzjoni	15
b) Harsa mill-ġdid lejn il-ġurisprudenza	15
c) Applikazzjoni għal dan il-każ	17
B – Fuq id-domandi preliminari l-oħra	20
V – Konklużjoni	21

1. Il-qradi Spanjoli kkontribwixxew b'mod sinjifikattiv fl-iżvilupp tal-ġurisprudenza dwar id-Direttiva tal-Kunsill 93/13/KEE, tal-5 ta' April 1993, dwar klawżoli ingusti f'kuntratti mal-konsumatur², billi ressu quddiem il-Qorti tal-Ġustizzja, diversi drabi, domandi preliminari li wasslu lil din tal-aħħar sabiex tippreċiża l-interpretazzjoni tagħha. Illum hija l-kwistjoni dwar il-klawżoli "ta' rata minima" użati fil-kuntratti ta' self konkluzi mal-konsumaturi li tokkupa l-qradi Spanjoli, u incidentalment, lill-Qorti

2 — ĠU Edizzjoni Speċjali bil-Malti: Kapitolu 15, Vol. 2, p. 288.

tal-Ġustizzja wkoll³. Dawn il-klawżoli jipprovdu li l-istabbiliment bankarju li jagħti self ipotekarju b'rata varjabbli japplika limitu inqas mill-varjazzjoni tar-rata ta' interessi b'tali mod li, anki jekk ir-rata ta' interessi applikabbli hija inqas minn ċerta rata (jew "rata minima"), il-konsumatur ikompli jhallas interessi minimi, ekwivalenti għal din ir-rata.

2. Dawn il-kawżi jqajmu kwistjoni ta' prinċipju li ma tirrigwardax il-klawżoli "ta' rata minima" fihom innifishom iżda l-effetti li għandhom jakkumpanjaw il-konstatazzjoni tan-natura ingusta ta' tali klawżoli. Il-kuntest li fih tqum din il-kwistjoni huwa partikolari għaliex jirrigwarda serje ta' sentenzi mogħtija mit-Tribunal Supremo (qorti suprema) li permezz tagħhom din tal-aħħar iddeċidiet li l-konsumaturi ma jistgħux jiksbu r-rimbors tal-ammonti mħallsa minnhom lill-organi finanzjarji abbażi ta' klawżoli "ta' rata minima" hlief sa mid-data tal-ewwel sentenza tagħha li kkonstatat in-nullità tal-imsemmija klawżoli minhabba n-natura ingusta tagħhom, jiġifieri sa mid-9 ta' Mejju 2013.

I – Il-kuntest ġuridiku

A – *Id-Direttiva 93/13*

3. Mir-raba' premessa tad-Direttiva 93/13 jirriżulta li "hija r-responsabbiltà ta' l-Istati Membri li jiżguraw li l-kuntratti konkluzi mal-konsumaturi ma jkunx fihom klawżoli ingusti".

4. It-tnax-il premessa tad-Direttiva 93/13 tistabbilixxi li, "kif inhuma bħalissa, il-ligijiet nazzjonali jippermettu li tiġi kkunsidrata biss armonizzazzjoni parzjali; [...] billi l-Istati Membri għandu jkollhom l-għażla b'konsiderazzjoni xierqa tat-Trattat, li joffru lill-konsumaturi livell oghla ta' protezzjoni permezz ta' disposizzjonijiet nazzjonali li jkunu aktar stretti minn dawk ta' din id-Direttiva".

5. Fis-sittax-il premessa tad-Direttiva 93/13, il-leġiżlatur tal-Unjoni ppreċiża li "l-istima, skond il-kriterji ġenerali magħżula, tal-karattru ingust ta' klawżoli, [...] għandha tiġi supplimentata billi ssir valutazzjoni globali tad-diversi interessi involuti; billi din tikkostitwixxi l-htieġa ta' *buona fede*; billi, waqt li tkun qed issir stima ta' *buona fede*, għandha titqies b'mod partikolari s-saħħa tal-posizzjonijiet tal-ftehim tal-partijiet [...]; [...] l-htieġa ta' *buona fede* tista' tkun sodisfatta mill-bejjieġh jew mill-fornitur meta dan jittratta b'mod ġust u ekwu mal-parti l-oħra li huwa għandu jikkunsidra l-interessi legittimi tagħha".

6. It-tmintax-il premessa tad-Direttiva 93/13 tiddikjara li "n-natura tal-merkanzija jew is-servizzi għandu jkollha influwenza fuq l-istima ta' kemm ma jkunux ġusti klawżoli kuntrattwali".

7. L-ghoxrin premessa tad-Direttiva 93/13 teħtieġ li "l-kuntratti għandhom jiġu abbozzati f'lingwa ċara, li tiftiehem, il-konsumatur għandu fil-fatt jingħata opportunità biex jeżamina l-klawżoli kollha u, jekk ikollu xi dubju, l-interpretazzjoni l-aktar favorevoli lejn il-konsumatur għandha tirbaħ".

8. Il-wieħed u ghoxrin premessa tad-Direttiva 93/13 tipprovdi li "l-Istati Membri għandhom jiżguraw li ma jintużawx klawżoli ingusti f'kuntratti konkluzi ma' konsumaturi minn bejjieġh jew fornitur u li jekk, madankollu, dawn il-klawżoli jintużaw, m'għandhomx jorbtu lill-konsumatur, u l-kuntratt għandu jkompli jorbot lill-partijiet fuq dawk il-klawżoli jekk dan ikun kapaċi li jibqa' jeżisti mingħajr id-disposizzjonijiet ingusti".

3 — Kif juri l-influss tar-rinviji għal deċizzjoni preliminari dwar din it-tema li tressqu quddiem il-Qorti tal-Ġustizzja dan l-aħħar. Ara, f'dan is-sens, is-sentenza tal-14 ta' April 2016, Sales Sinués u Drame Ba (C-381/14 u C-385/14, EU:C:2016:252) kif ukoll il-Kawżi pendenti C-349/15, C-381/15, C-431/15, C-525/15, C-554/14, C-1/16 u C-34/16.

9. L-erbgha u ghoxrin premessa tad-Direttiva 93/13 tistabbilixxi li “l-awtoritajiet amministrattivi [...] ghandu jkollhom ghad-disposizzjoni taghhom mezz adegwat u effettiv biex jipprevenu li jkomplu jintużaw klawżoli ingusti f’kuntratti tal-konsumaturi”.

10. Skont l-Artikolu 3(1) u (2) tad-Direttiva 93/13:

“1. Klawżola kuntrattwali li ma tkunx giet negozjata individwalment għandha titqies ingusta jekk, kontra l-htieġa ta’ *buona fede*, tkun tikkawża żbilanċ sinifikanti fid-drittijiet u l-obbligi tal-partijiet li joħorġu mill-kuntratt, bi ħsara għall-konsumatur.

2. Klawżola għandha dejjem tiġi kkunsidrata li ma tkunx giet innegozjat individwalment meta din tkun giet abbozzata minn qabel u l-konsumatur b’hekk ma jkunx seta’ jinfluwenza s-sustanza tal-klawżola, b’mod partikolari fil-kuntest ta’ kuntratt standard imfassal minn qabel.”

11. L-Artikolu 4 tad-Direttiva 93/13 huwa fformulat kif ġej:

“1. Mingħajr preġudizzju għall-Artikolu 7, il-karattru ingust ta’ klawżola kuntrattwali għandu jiġi stmat, billi titqies in-natura tal-merkanzija jew servizzi li għalihom ikun kien konkluz il-kuntratt u ssir referenza, filwaqt li jiġi konkluz il-kuntratt, għaċ-ċirkostanzi kollha preżenti waqt il-konkluzjoni tal-kuntratt u għall-klawżoli l-oħra kollha tal-kuntratt jew ta’ kuntratt ieħor li jiddependi fuqu.

2. L-istima tan-natura ingusta tal-klawżoli la għandha tirrelata mad-definizzjoni tal-kwistjoni prinċipali tas-sugġett tal-kuntratt u lanqas mas-suffiċjenza tal-prezz u r-remunerazzjoni, fuq naħa waħda, kontra s-servizzi jew il-merkanzija provduti bi tpartit, fuq in-naħa l-oħra, safejn dawn il-klawżoli jkunu f’lingwaġġ sempliċi u ċar.”

12. L-Artikolu 5 tad-Direttiva 93/13 tiddikjara li “[f]il-każ ta’ kuntratti fejn ċerti klawżoli jew il-klawżoli kollha offriti lill-konsumatur ikunu bil-miktub, dawn il-klawżoli għandhom ikunu abbozzati b’lingwaġġ sempliċi u ċar. Fejn ikun hemm dubju dwar it-tifsir ta’ klawżola, għandha tirbaħ l-interpretazzjoni l-aktar favorevoli għall-konsumatur”.

13. L-Artikolu 6(1) tad-Direttiva 93/13 jipprovdi li “[l]-Istati Membri għandhom jistabbilixxu li klawżoli ingusti użati f’kuntratt konkluz [ma’] konsumatur minn bejjieġh jew fornitur għandhom, kif previst fil-liġi nazzjonali taghhom, ma jkunux jorbtu lill-konsumatur u li l-kuntratt għandu jkompli jorbot lill-partijiet fuq dawn il-klawżoli jekk dan ikun kapaċi jkompli jeżisti mingħajr il-klawżoli ingusti”.

14. L-Artikolu 7(1) tad-Direttiva 93/13 jistabilixxi li “[l]-Istati Membri għandhom jiżguraw li, fl-interessi tal-konsumaturi u l-kompetituri, jeżistu mezzi adegwati u effettivi biex jipprevjenu li jibqgħu jintużaw klawżoli ingusti f’kuntratti konkluzi mal-konsumaturi mill-bejjieġha jew fornituri”.

15. L-Artikolu 8 tad-Direttiva 93/13 jipprovdi li “[l]-Istati Membri jistgħu jadottaw jew iżommu l-aktar disposizzjonijiet stretti kompatibbli mat-Trattat fil-qasam kopert minn din id-Direttiva, biex jiżguraw grad massimu ta’ protezzjoni għall-konsumatur”.

B – *Id-dritt Spanjol*

1. Id-dispożizzjonijiet normattivi

16. Skont l-Artikolu 1303 tal-Kodiċi Ċivili, li jiddefinixxi l-konsegwenzi li jirriżultaw mill-konstatazzjoni ta’ nullità, “[m]eta obbligu jiġi ddikjarat null, il-kontraenti għandhom jirrestitwixxu reċiprokament l-affarijiet u l-prezz flimkien mal-interessi”.

17. Skont l-Artikolu 83 tal-Ley General para la Defensa de los Consumidores y Usuarios y otras leyes complementarias (ligi ġenerali għall-protezzjoni tal-konsumaturi u tal-utenti u ligijiet oħra komplementari, iktar 'il quddiem il-“LGDCU”)⁴, “[i]l-klawżoli ingusti huma nulli *ipso jure* u huma kkunsidrati mhux miktuba. Għal dan l-għan, wara li tisma' lill-partijiet, il-qorti tikkonstata n-nullità tal-klawżoli ingusti li jinsabu fil-kuntratt, iżda dan jibqa' vinkolanti għall-partijiet skont l-istess termini jekk ikun jista' jkompli jeżisti mingħajr il-klawżoli ingusti”.

2. Il-ġurisprudenza tat-Tribunal Supremo (qorti suprema)

a) Is-sentenza tad-9 ta' Mejju 2013

18. Fis-sentenza tagħha tad-9 ta' Mejju 2013⁵, it-Tribunal Supremo (qorti suprema) iddeċidiet, fil-kuntest ta' kawża kollettiva mressqa minn assoċjazzjoni tal-konsumaturi kontra tliet stabbilimenti bankarji, dwar in-natura ingusta ta' klawżoli “ta' rata minima”.

19. It-Tribunal Supremo (qorti suprema) ikkonstatat li, ladarba ma setgħux jiġu sseparati mill-prezz jew mill-korrispettiv, il-klawżoli “ta' rata minima” jagħmlu parti mis-sugġett prinċipali tal-kuntratt, b'tali mod li, bħala prinċipju, ma huwiex possibbli li tiġi mistharrġa n-natura ingusta tal-kontenut tagħhom. Madankollu, peress li l-Qorti tal-Ġustizzja ppermettiet l-eżerċizzju ta' sħarriġ ġudizzjarju tal-klawżoli li jiddefinixxu s-sugġett prinċipali tal-kuntratt, sabiex tiżgura lill-konsumatur livell oghla ta' protezzjoni, it-Tribunal Supremo (qorti suprema) ikkunsidrat li hija setgħet tipproċedi bl-analiżi tal-eventwali natura ingusta tal-klawżoli “ta' rata minima” billi argumentat li s-sentenza tat-3 ta' Ġunju 2010, Caja de Ahorros y Monte de Piedad de Madrid⁶ kienet tawtorizzaha teżerċita sħarriġ li ma huwiex limitat għas-sempliċi verifika ta' jekk il-klawżoli kinux ifformulati b'mod ċar. It-Tribunal Supremo (qorti suprema) irrikonoxxiet li l-formulazzjoni tal-Artikolu 4(2) tad-Direttiva 93/13 tippredvi biss sħarriġ tat-trasparenza formali tal-klawżoli li jiddefinixxu s-sugġett prinċipali tal-kuntratt. Madankollu, skont l-interpretazzjoni tagħha tas-sentenza tal-Qorti tal-Ġustizzja tat-3 ta' Ġunju 2010, Caja de Ahorros y Monte de Piedad de Madrid⁷, hija ddeċidiet li, minbarra dan l-ewwel filtru ta' trasparenza, il-qorti Spanjoli setgħu jissugġettaw dawn il-klawżoli għal sħarriġ ieħor, li jirrikjedi iktar minn dak previst mid-Direttiva 93/13, ibbażat fuq l-Artikolu 80(1) tal-LGDCU⁸. Skont it-Tribunal Supremo (qorti suprema), din id-dispożizzjoni tistabbilixxi t-tieni filtru ta' trasparenza li jikkonsisti fl-eżami ta' jekk il-konsumatur kienx jaf jew setax faċilment ikun jaf ir-responsabbiltà ekonomika u ġuridika li l-kuntratt ipoġġi fuqu. Minkejja li t-Tribunal Supremo (qorti suprema) iddeċidiet li l-klawżoli “ta' rata minima” kienu legali, peress li kienu jissodisfaw ir-rekwiziti legali ta' trasparenza, u kienu konformi mal-ewwel sħarriġ ta' trasparenza, hija ddeċidiet mod ieħor għal dak li jirrigwarda t-tieni sħarriġ⁹. Konsegwentement, hija kklassifikat bħala “ingusti” l-klawżoli “ta' rata minima”, ikkonstatat in-nullità tagħhom filwaqt li żammet il-validità tal-kuntratti li fihom ġew inkluzi u ordnat lit-tliet stabbilimenti bankarji partijiet fil-proċedura quddiemha sabiex jeliminaw dawn il-klawżoli mill-kuntratti eżistenti u sabiex ma jibgħux jużawhom.

4 — Kif emendata bir-Real Decreto Legislativo 1/2007 por el que se aprueba el Texto refundido de la Ley General para la Defensa de los Consumidores y Usuarios y otras leyes complementarias (Digriet Leġiżlattiv 1/2007, li japprova t-test ta' riformulazzjoni tal-Ligi ġenerali għall-protezzjoni tal-konsumaturi u tal-utenti u ligijiet oħra kumplementari), tas-26 ta' Novembru 2007 (BOE Nru 287, tat-30 ta' Novembru 2007).

5 — Sentenza Nru 241/12 (ES:TS:2013:1916).

6 — (C-484/08, EU:C:2010:309).

7 — (C-484/08, EU:C:2010:309).

8 — Li jippreċiża l-kwalitajiet li għandu jkollha klawżola sabiex tkun ikkunsidrata trasparenti.

9 — Mill-proċess jirriżulta li dan it-tieni sħarriġ huwa pprezentat bħala rekwiżit ġdid min-naha tat-Tribunal Supremo (qorti suprema). Din tal-aħħar ikkunsidrat li, sabiex il-klawżoli “ta' rata minima” jissodisfaw dan l-isħarriġ rinforzat, kien neċessarju li, fil-mument tal-konkluzjoni tal-kuntratt, il-konsumatur kien jaf bis-simulazzjonijiet ta' diversi xenarji marbuta mal-iżvilupp raġonevolment prevedibbli tar-rata ta' interessi jew tal-informazzjoni fir-rigward tal-ispejjeż meta mqabbla ma' metodi ta' self oħra proposti mill-istess stabbiliment. Ser nirreferi iktar tard fl-analiżi tiegħi għan-natura allegatament ġdida tal-pożizzjoni tat-Tribunal Supremo (qorti suprema).

20. Minhabba l-fatt li hija kkunsidrat li kienet applikat *ex novo* sħarriġ rinforzat tat-trasparenza tal-klawżoli kontenzjużi, it-Tribunal Supremo (qorti suprema), fuq talba tal-Ministeru Pubbliku, illimitat *ratione temporis* l-effetti tas-sentenza tagħha. B'hekk hija ddeċidiet li r-retroattività setgħet tkun limitata skont il-prinċipji ta' ċertezza legali, ta' ekwità u tal-projbizzjoni tal-arrikkiment indebitu u vverifikat il-preżenza taż-żewġ kriterji rikjesti mill-Qorti tal-Ġustizzja meta tkun mistiedna tillimita *ratione temporis* l-effetti tas-sentenzi tagħha stess, jiġifieri l-*bona fide* tal-partijiet ikkonċernati u r-riskju ta' diffikultajiet ekonomiċi gravi¹⁰. Konsegwentement għal din l-analiżi¹¹, hija ddeċidiet li l-konstatazzjoni ta' nullità ma taffettwax la s-sitwazzjonijiet definittivament deċiżi b'deċiżjonijiet ġudizzjarji li saru *res judicata* u lanqas il-ħlasijiet imwettqa qabel id-data tal-pubblikazzjoni tas-sentenza tad-9 ta' Mejju 2013.

b) Is-sentenzi tal-25 ta' Marzu 2015 u tad-29 ta' April 2015

21. Fil-25 ta' Marzu 2015 u fid-29 ta' April 2015¹², filwaqt li ddeċidiet fil-kuntest ta' żewġ kawżi individwali kontra wieħed mill-istabbilimenti ta' kreditu konvenuti fil-proċedura kollettiva li tat lok għas-sentenza tad-9 ta' Mejju 2013, it-Tribunal Supremo (qorti suprema) ikkunsidrat li ċ-ċirkustanzi fattwali kienu identiċi għal dawk fl-orijini tas-sentenza tagħha tad-9 ta' Mejju 2013. Għalhekk hija kkonfermat in-natura ingusta ta' klawżoli "ta' rata minima". Barra minn hekk, hija kkunsidrat li kienet fil-preżenza tal-istess kunsiderazzjonijiet dwar iċ-ċertezza legali, il-*bona fide* u r-riskju ta' diffikultajiet ekonomiċi gravi. F'dawn iċ-ċirkustanzi, hija llimitat *ratione temporis* l-effetti tas-sentenzi tagħha tal-25 ta' Marzu 2015 u tad-29 ta' April 2015, billi llimitat l-obbligu ta' ħlas lura tal-ammonti mħallsa b'applikazzjoni ta' klawżoli "ta' rata minima" għal dawk imħallsa wara l-pubblikazzjoni tas-sentenza tad-9 ta' Mejju 2013, data li fiha l-*bona fide* tal-partijiet ikkonċernat ma baqgħetx teżisti.

II – Il-fatti, il-kawżi prinċipali u d-domandi preliminari

A – Il-Kawża C-154/15

22. Francisco Gutiérrez Naranjo kkonkluda mal-bank Cajasur Banco S.A.U. kuntratt ta' self ipotekarju li jinkludi klawżola "ta' rata minima". F. Gutiérrez Naranjo ressaq quddiem il-Juzgado de lo Mercantil n°1 de Granada (qorti tal-kummerċ nru 1 ta' Granada), minn naħa, kawża ta' inibizzjoni fil-konfront ta' din il-klawżola kuntrattwali għaliex hija klawżola ingusta u, min-naħa l-oħra, kawża għall-ħlas lura tal-ammonti mħallsa, wara l-iffirmar tal-kuntratt ta' self, skont il-klawżola allegatament ingusta.

23. Il-Juzgado de lo Mercantil n°1 de Granada (qorti tal-kummerċ nru 1 ta' Granada) tfakkar is-sens tas-sentenza mogħtija mit-Tribunal Supremo (qorti suprema) fid-9 ta' Mejju 2013 u tosserva applikazzjoni diverġenti, mill-qradi ordinarji Spanjoli, ta' din is-sentenza, b'mod partikolari dwar it-traspożizzjoni possibbli tagħha fil-kuntest ta' kawża mhux kollettiva iżda individwali. Barra minn hekk, jekk jiġi kkunsidrat possibbli li ma jiġix awtorizzat il-ħlas lura tal-ammonti miġbura skont klawżola ddikjarata ingusta sa mill-konkluzjoni tal-kuntratt li jinkludi l-imsemmija klawżola, il-Juzgado de lo Mercantil n°1 de Granada (qorti tal-kummerċ nru 1 ta' Granada) għandha dubju dwar minn meta għandu jibda l-ħlas lura inkwistjoni. Hija għandha dubju wkoll dwar il-kompatibbiltà ta' tali

10 — Dwar dawn iż-żewġ kriterji, it-Tribunal Supremo (qorti suprema) irreferiet għas-sentenza tal-21 ta' Marzu 2013, RWE Vertrieb (C-92/11, EU:C:2013:180).

11 — It-Tribunal Supremo (qorti suprema) ikkunsidrat li (i) il-klawżoli "ta' rata minima" kienu legali, (ii) l-inkluzjoni tagħhom fil-kuntratti b'interessi varjabbli tissodisfa raġunijiet oġġettivi, (iii) ma humiex klawżoli mhux tas-soltu jew extravaganti, (iv) l-użu tagħhom ilu hafna aċċettat mis-suq, (v) in-natura ingusta tagħhom kienet ikkonstatata mhux minhabba natura intrinsikament illegali tal-effetti tagħhom iżda minhabba n-nuqqas ta' trasparenza tagħhom, (vi) in-nuqqas ta' trasparenza tirriżulta minn nuqqas ta' informazzjoni, (vii) il-leġiżlazzjoni nazzjonali kienet osservata, (viii) l-iskop tad-determinazzjoni tar-rata ta' interessi minima tissodisfa l-bżonn ta' effiċjenza minima tal-attiv tas-self ipotekarju u l-klawżoli kienu kkalkolati b'tali mod li ma kellhomx iwasslu għal bdil sinjifikattiv fl-ammonti dovuti, (viii) is-surroga tal-kreditu hija possibbli skont il-liġi, b'tali mod li konsumatur mhux sodisfatt jista' faċilment ibiddel l-istabbiliment ta' kreditu u (ix) kien magħruf li r-*restitutio in integrum* sa mid-data tal-konkluzjoni tal-kuntratt kien ser iwassal għal taqlib ekonomiku gravi.

12 — Sentenzi Nru 139/2015 (ES:TS:2015:1280) u Nru 222/2015 (ES:TS:2015:2207) rispettivament.

limitazzjoni tal-effetti restitutorji tad-dikjarazzjoni ta' nullità minhabba natura ingusta mal-ġurisprudenza tal-Qorti tal-Ġustizzja¹³, minkejja li hija timmilta favur li tikkunsidra li l-limitazzjoni tal-effetti tan-nullità ma humiex komparabbli ma' eventwali setgħa tal-qorti nazzjonali li tvarja l-kontenut ta' klawżoli li ġie deċiż li huma ingusti.

24. Ikkonfrontata b'hekk b'diffikultà marbuta mal-interpretazzjoni tad-dritt tal-Unjoni, il-Juzgado de lo Mercantil n°1 de Granada (qorti tal-kummerċ nru 1 ta' Granada) iddeċidiet li tissospendi l-proċedura quddiemha u, b'deċiżjoni li waslet fir-Reġistru tal-Qorti tal-Ġustizzja fl-1 ta' April 2015, li tagħmel lil din tal-aħħar id-domandi preliminari li ġejjin:

- “1) L-interpretazzjoni ta' 'ma jkunx jorbtu' fl-Artikolu 6(1) tad-Direttiva [93/13] hija kompatibbli, f'tali każijiet, ma' interpretazzjoni fis-sens li d-dikjarazzjoni ta' nullità tal-klawżola ċċitata madankollu testendi l-effetti tagħha sakemm issir din id-dikjarazzjoni, u, għalhekk, li minkejja li tiġi ddikjarata n-nullità tagħha, huwa mifhum li l-effetti prodotti minnha matul il-perijodu li kienet fis-seħħ ma jiġux annullati jew ma jsirux ineffettivi?
- 2) Deċiżjoni meħuda kontra l-użu ta' klawżola partikolari (skont l-Artikoli 6[(1)] u 7[(1)] [tad-Direttiva 93/13]) f'kawża individwali mressqa minn konsumatur fejn issir id-dikjarazzjoni ta' nullità tagħha, hija kompatibbli ma' limitazzjoni tal-effetti ta' din id-dikjarazzjoni ta' nullità? Huwa possibbli (għall-qradi) li jibdlu ir-rimbors ta' kwalunkwe somma mħallsa mill-konsumatur – li l-bejjieġh jew fornitur huwa meħtieġ jirrimborsa – skont il-klawżola, li sussegwentement ġiet iddikjarata *nulla ex tunc*, minhabba nuqqas ta' informazzjoni u/jew trasparenza?”

B – Il-Kawża C-307/15 u C-308/15

1. Il-Kawża C-307/15

25. Fit-28 ta' Lulju 2006 Ana María Palacios Martínez ikkonkludiet kuntratt ta' self ipotekarju mal-Banco Bilbao Vizcaya Argentaria SA (iktar 'il quddiem “BBVA”) li kien jinkludi klawżola “ta' rata minima”. Fis-6 ta' Marzu 2014, A. M. Palacios Martínez ipprezentat rikors kontra BBVA intiz sabiex tiġi kkonstatata n-nullità ta' din il-klawżola minhabba n-natura ingusta tagħha. Fit-3 ta' Novembru 2014, il-Juzgado de lo Mercantil n°1 de Alicante (qorti tal-kummerċ nru 1 ta' Alicante) iddeċidiet li r-rikors ipprezentat ma kienx għad għandu skop¹⁴, bla ħsara għall-ħlas lura lil A. M. Palacios Martínez tal-ammonti li BBVA kien għabar skont l-imsemmija klawżola sa mid-9 ta' Mejju 2013, skont kif ġie deċiż mit-Tribunal Supremo (qorti suprema) fis-sentenza tagħha tad-9 ta' Mejju 2013.

26. A. M. Palacios Martínez appellat minn din is-sentenza quddiem l-Audiencia Provincial de Alicante (qorti provincjali ta' Alicante). Fil-fehma tagħha, il-kundizzjonijiet tal-ħlas lura deċiżi fl-ewwel istanza ma humiex konformi la mal-Artikolu 1303 tal-Kodiċi Ċivili u lanqas mal-prinċipju, stabbilit mid-Direttiva 93/13, li l-klawżoli ingusti ma jorbtux lill-konsumaturi. Peress li l-ammonti miġbura minn BBVA mid-data tal-konkluzjoni tal-kuntratt ma' A. M. Palacios Martínez sad-data tas-sentenza tat-Tribunal Supremo (qorti suprema) ingabru abbażi ta' klawżola kuntrattwali ddikjarata ingusta, u peress li l-ħlas lura tal-imsemmija ammonti jibda biss mid-data tal-imsemmija sentenza, il-klawżola ingusta rabet għalhekk parzjalment lill-konsumatur, filwaqt li d-Direttiva 93/13 teħtieġ nuqqas ta' natura vinkolanti assoluta u inkundizzjonata sabiex tiżgura protezzjoni shiħa tal-konsumatur. Anki jekk jiġi preżunt li l-kriterji ta' *bona fide* u tar-riskji ta' diffikultajiet ekonomiċi gravi huma rilevanti

13 — Ara, b'mod partikolari, is-sentenza tal-14 ta' Ġunju 2012, Banco Español de Crédito (C-618/10, EU:C:2012:349).

14 — Il-Juzgado de lo Mercantil n°1 de Alicante (qorti tal-kummerċ nru 1 ta' Alicante) iddeċidiet li, peress li t-Tribunal Supremo (qorti suprema) kienet iddikjarat nulla klawżola identika fis-sentenza tagħha tad-9 ta' Mejju 2013, il-konstatazzjoni tan-nullità tal-klawżola inkwistjoni fil-kawża pendenti quddiemha kienet inutili fid-dawl tal-fatt li BBVA kien wiehed mit-tliet stabbilimenti finanzjarji partijiet fil-proċedura quddiem it-Tribunal Supremo (qorti suprema).

sabiex jiġu llimitati, quddiem il-qorti nazzjonali, l-effetti tal-ħlas lura tal-ammonti mħallsa skont klawżola ddikjarata ingusta, A. M. Palacios Martínez tikkontesta li l-*bona fide* tista' tkun ritenuta għall-benefiċċju ta' BBVA. Barra minn hekk, BBVA ma jkun inkorra ebda riskju gravi jekk dan tal-aħħar għandu jkun ikkundannat iħallas lura l-ammonti li A. M. Palacios Martínez ħallsitu abbażi tal-klawżola "ta' rata minima" ddikjarata ingusta. Jekk jeżisti riskju ekonomiku, dak ikun dak li inkorriet l-ekonomija tal-familja ta' din il-konsumatriċi.

2. Il-Kawża C-308/15

27. Fl-1 ta' Ġunju 2001, Emilio Irlés López u Teresa Torres Andreu kkonkludew mal-bank Banco Popular Español SA¹⁵ kuntratt ta' self ipotekarju li jinkludi klawżola ta' rata minima. F'Mejju u f'Ġunju 2007, il-Banco Popular Español ta l-kunsens tiegħu għal żieda fil-kapital u kull żieda tat lok għal reviżjoni ta' din il-klawżola "ta' rata minima".

28. E. Irlés López u T. Torres Andreu resqu quddiem il-Juzgado de lo Mercantil n° 3 de Alicante (qorti tal-kummerċ nru 3 ta' Alicante) sabiex tiġi kkonstatata n-nullità tal-klawżola "ta' rata minima" inkluża fil-kuntratt tal-2001 u fl-atti ta' novazzjoni ulterjuri. Minhabba n-nuqqas ta' trasparenza tagħha, din il-klawżola għandha, fl-opinjoni tagħhom, tkun ikkunsidrata li hija ingusta. Barra minn hekk, E. Irlés López u T. Torres Andreu talbu li l-iskadenzi tagħhom jiġu kkalkolati mill-ġdid mingħajr l-applikazzjoni tal-klawżola kontenzjuża u li l-bank ikun ikkundannat iħallashom lura d-differenza sa mid-data tal-konklużjoni tal-kuntratt.

29. Fl-10 ta' Novembru 2014, il-Juzgado de lo Mercantil n° 3 de Alicante (qorti tal-kummerċ nru 3 ta' Alicante) ikkonstatat in-nullità *ipso jure*, minhabba n-natura ingusta tagħha, tal-klawżola "ta' rata minima" inkluża fl-atti kontenzjużi. Hija kkundannat ukoll lill-Banco Popular Español iħallas lura lil E. Irlés López u lil T. Torres Andreu l-ammonti ddikjarati indebitament miġbura abbażi ta' din il-klawżola, flimkien mal-interessi, sa mid-data tal-konklużjoni tal-kuntratt.

30. Il-Banco Popular Español appella minn din is-sentenza quddiem l-Audiencia Provincial de Alicante (qorti provinċjali ta' Alicante). Quddiem din il-qorti tal-appell, il-Banco Popular Español ikkontesta n-natura ingusta tal-klawżola "ta' rata minima" inkluża fil-kuntratt tal-2001 u emendata darbtejn fl-2007 u sostna li huwa kien ipprova informazzjoni suffiċjenti lill-kontraenti tiegħu. Fi kwalunkwe każ, il-Banco Popular Español jargumenta l-fatt li l-qorti tal-ewwel istanza, billi kkundannatu jirrimborsa b'mod retroattiv l-ammonti allegatament miġbura indebitament, ma mxieta mal-ġurisprudenza stabbilita mit-Tribunal Supremo (qorti suprema) fis-sentenza tagħha tad-9 ta' Mejju 2013. Konsegwentement is-sentenza tal-10 ta' Novembru 2014 għandha tkun annullata.

3. Id-domandi preliminari fil-Kawża C-307/15 u C-308/15

31. L-Audiencia Provincial de Alicante (qorti provinċjali ta' Alicante) għandha dubji dwar il-portata tas-sanzjoni tal-klawżoli ingusti. L-Artikolu 6(1) tad-Direttiva 93/13 jeħtieġ biss li tali klawżoli ma jorbtux lill-konsumatur, fil-kundizzjonijiet stabbiliti mil-liġijiet nazzjonali. Il-kwistjoni tal-ħlas lura tal-ammonti mħallsa abbażi ta' klawżoli ddikjarati ingusti ma hijiex armonizzata, *a priori*, minn din id-direttiva. Madankollu, il-qorti tar-rinviju f'dawn iż-żewġ kawżi għandha dubju dwar jekk huwiex kontra l-effett utili, l-iskop dissważiv u l-protezzjoni sħiħa tal-konsumatur, li d-Direttiva 93/13 tippromwovi, li l-Artikolu 6(1) tad-Direttiva 93/13 jiġi interpretat bħala li ma jobbligax ukoll lill-Istati Membri jorganizzaw il-kundizzjonijiet ta' ħlas lura għall-konsumaturi li għalihom ikunu ġew applikati tali klawżoli. L-imsemmija qorti, barra minn hekk, għandha dubju dwar jekk il-limitazzjoni tal-ħlas lura kif deċiża mit-Tribunal Supremo (qorti suprema) hijiex kuntrarja għall-projbizzjoni magħmula

15 — Banco Popular ma kienx fost it-tliet organi ta' kreditu partijiet fil-proċedura quddiem it-Tribunal Supremo (qorti suprema) li tat lok għas-sentenza tad-9 ta' Mejju 2013.

lill-qorti nazzjonali, mill-Qorti tal-Ġustizzja, li tirrevedi jew li tvarja l-kontenut ta' klawżoli ddikjarati ingusti. Peress li l-ġurisprudenza tal-Qorti tal-Ġustizzja tobbliga b'mod partikolari lill-qorti nazzjonali jisiltu l-konsegwenzi kollha li jirriżultaw, skont id-dritt nazzjonali tagħhom, mill-klassifikazzjoni ta' klawżola bħala "ingusta"¹⁶, il-kwistjoni hija jekk in-nuqqas ta' natura vinkolanti ta' klawżoli ingusti preskritta mid-Direttiva għandux jinftehem b'mod assolut jew inkundizzjonat jew jekk, għall-kuntrarju, huwiex flessibbli. Fl-aħħar nett, jekk jiġi preżunt li l-kriterji stabbiliti mill-Qorti tal-Ġustizzja sabiex tiddeċiedi li tillimita l-effetti retroattivi tas-sentenzi tagħha stess huma rilevanti f'sitwazzjoni bħal dik li għandha quddiemha t-Tribunal Supremo (qorti suprema), l-Audiencia Provincial de Alicante (qorti provincjali ta' Alicante) tiddubita li l-*bona fide* tal-banek, li jinsabu b'mod ċar f'pożizzjoni superjuri għal dik tal-konsumaturi, tista' tkun ikkonstatata. Dwar ir-riskju ta' diffikultajiet ekonomiċi gravi, il-qorti tar-rinviju tiddubita li t-Tribunal Supremo (qorti suprema) kienet realment fil-preżenza ta' tali riskju, peress li hija bbażat ruħha biss fuq in-natura "maghrufa" tiegħu mingħajr ma stabbilixxiet ċirkustanzi kwalitattivi jew kwantitattivi preċiżi.

32. B'hekk, quddiem diffikultà marbuta mal-interpretazzjoni tad-dritt tal-Unjoni, l-Audiencia Provincial de Alicante (qorti provincjali ta' Alicante) iddeċidiet li tissospendi l-proċedura quddiemha u, permezz ta' deċiżjonijiet li waslu fir-Reġistru tal-Qorti tal-Ġustizzja fil-25 ta' Ġunju 2015, li tagħmel lil din tal-aħħar id-domandi preliminari li għejjin:

- "1) Il-fatt li l-effetti ta' hlas lura li jirriżultaw mid-dikjarazzjoni ta' nullità minhabba n-natura ingusta ta' klawżola dwar rata ta' interessi minima li ddaħħlet f'kuntratt ta' self ma japplikawx retroattivament [m]id-data ta' konklużjoni tal-kuntratt iżda [minn] data sussegwenti huwa kompatibbli mal-prinċipju ta' assenza ta' natura vinkolanti [ta' klawżoli ingusti] rikonoxxut fl-Artikolu 6(1) tad-Direttiva [93/13]?
- 2) Il-kriterju ta' *bona fide* tal-[partijiet i]kkonċernati li fuqu hija bbażata l-limitazzjoni tal-effett retroattiv [tal-annullament ta'] klawżola ingusta, huwa kuncett awtonomu tad-dritt tal-Unjoni li għandu jiġi interpretat b'mod uniformi mill-Istati Membri kollha?
- 3) Fil-każ ta' risposta affermativa, liema rekwiziti għandhom jittiehdu inkunsiderazzjoni biex tiġi ddeterminata l-eżistenza tal-*bona fide* tal-[partijiet i]kkonċernati?
- 4) Fi kwalunkwe każ, l-aġir tal-bejjiegh jew fornitur fir-redazzjoni tal-kuntratt, li ta lok għan-nuqqas ta' trasparenza li kien fl-oriġini tan-natura ingusta tal-klawżola, huwa konformi mal-*bona fide* tal-[partijiet i]kkonċernati?
- 5) Ir-riskju ta' diffikultajiet serji li fuqu hija bbażata l-limitazzjoni tal-effett retroattiv [tal-annullament] li jirriżulta minn klawżola ingusta, huwa kuncett awtonomu tad-dritt tal-Unjoni li għandu jiġi interpretat b'mod uniformi mill-Istati Membri kollha?
- 6) Fil-każ ta' risposta affermativa, liema kriterji għandhom jittiehdu inkunsiderazzjoni?
- 7) Ir-riskju ta' diffikultajiet serji, għandu jiġi evalwat billi jittiehed biss inkunsiderazzjoni dak ir-riskju li jista' jirriżulta għall-bejjiegh jew fornitur jew għandu jittiehed ukoll inkunsiderazzjoni d-dannu li jiġi kkawżat lill-konsumaturi minhabba n-nuqqas ta' hlas lura shiħ tal-ammonti mħallsa skont l-imsemmija klawżola dwar rata ta' interessi minima?

[u għall-Kawża C-308/15 biss]

16 — L-Audiencia Provincial de Alicante (qorti provincjali ta' Alicante) hawnhekk tibbaża ruħha b'mod partikolari fuq is-sentenzi tas-26 ta' April 2012, Invitel (C-472/10, EU:C:2012:242) u tat-30 ta' Mejju 2013, Jörös (C-397/11, EU:C:2013:340).

- 8) L-estensjoni awtomatika tal-istess limitazzjoni tal-effetti ta' hlas lura li jirriżultaw min-nullità ta' klawżola dwar rata ta' interessi minima ddikjarata fi hdan proċedura mressqa minn assoċjazzjoni ta' konsumaturi kontra [tliet] entitajiet finanzjarji, għal azzjonijiet individwali ta' nullità ta' klawżola dwar rata ta' interessi minima, minhabba li hija ingusta, imressqa mill-klijenti-konsumaturi li kkonkludew kuntratt ta' self ipotekarju ma' varji entitajiet finanzjarji hija kompatibbli mal-prinċipju ta' assenza ta' natura vinkolanti tal-klawżoli ingusti fir-rigward tal-konsumatur hekk kif irrikonoxxut fl-Artikolu 6(1) tad-Direttiva [93/13], u mad-dritt għal protezzjoni ġudizzjarja effettiva rrikonoxxut fl-Artikolu 47 tal-Karta tad-Drittijiet Fundamentali tal-Unjoni Ewropea?"

III – Il-proċedura quddiem il-Qorti tal-Ġustizzja

A – Fuq it-talba għal proċedura mhaffa tal-Kawżi C-307/15 u C-308/15

33. Fil-Kawżi C-307/15 u C-308/15, il-qorti tar-rinviju talbet lill-Qorti tal-Ġustizzja sabiex tissottometti l-imsemmija kawżi għal proċedura mhaffa, b'applikazzjoni tal-Artikolu 23a tal-Istatut tal-Qorti tal-Ġustizzja tal-Unjoni Ewropea u tal-Artikolu 105(1) tar-Regoli tal-Proċedura tal-Qorti tal-Ġustizzja. Din it-talba giet miċhuda permezz ta' digriet tal-President tal-Qorti tal-Ġustizzja adottat fl-14 ta' Awwissu 2015.

B – Fuq l-iżvolġiment tal-proċedura bil-miktub u tal-proċedura orali

34. Permezz ta' deċiżjoni tal-President tal-Qorti tal-Ġustizzja tal-10 ta' Lulju 2015, il-Kawżi C-307/15 u C-308/15 ingħaqdu flimkien għall-finijiet tal-proċedura bil-miktub u orali, kif ukoll tas-sentenza. F'dawn il-kawżi, ġew ippreżentati osservazzjonijiet bil-miktub minn E. Irlés López, minn BBVA, mill-Banco Popular Español, mill-Gvern Spanjol, mill-Gvern Pollakk, mill-Gvern tar-Renju Unit kif ukoll mill-Kummissjoni Ewropea.

35. Fil-Kawża C-154/15, ġew ippreżentati osservazzjonijiet bil-miktub minn F. Gutiérrez Naranjo, mill-Cajasur Banco, mill-Gvern Ċek, mill-Gvern Spanjol, mill-Gvern tar-Renju Unit, kif ukoll mill-Kummissjoni.

36. Permezz ta' deċiżjoni tal-President tal-Qorti tal-Ġustizzja tal-21 ta' Ottubru 2015, il-Kawżi C-154/15, C-307/15 u C-308/15 ingħaqdu flimkien għall-finijiet tal-proċedura orali u tas-sentenza.

37. Waqt is-seduta komuni għat-tliet kawżi hekk magħquda, li nżammet fis-26 ta' April 2016, ġew ippreżentati osservazzjonijiet orali minn F. Gutiérrez Naranjo, minn A. M. Palacios Martínez, minn E. Irlés López, mill-Cajasur Banco, mill-Banco Popular Español, minn BBVA, mill-Gvern Spanjol, mill-Gvern tar-Renju Unit, kif ukoll mill-Kummissjoni.

IV – Analizi legali

38. Id-domandi magħmula mill-qorti tar-rinviju essenzjalment iduru madwar tliet kwistjonijiet. Dawn huma, qabel xejn, id-determinazzjoni ta' jekk il-limitazzjoni tal-effetti restitutorji tan-nullità li tirriżulta mill-klassifikazzjoni ta' klawżoli "ta' rata minima" bħala ingusti hijiex konformi mal-Artikolu 6(1) tad-Direttiva 93/13. Barra minn hekk, l-Audiencia Provincial de Alicante (qorti provincjali ta' Alicante) tistaqsi lill-Qorti tal-Ġustizzja, minn naħa, jekk it-Tribunal Supremo (qorti suprema) applikatx b'mod korrett il-kriterji ta' *bona fide* u tar-riskju ta' diffikultajiet gravi fis-sens tas-sentenza

tal-21 ta' Marzu 2013 RWE Vertrieb¹⁷ u jekk, min-naħa l-oħra, ir-relazzjoni, kif tirriżulta mill-ġurisprudenza tat-Tribunal Supremo (qorti suprema), bejn is-soluzzjonijiet adottati fil-kuntest ta' azzjonijiet kollettivi u dawk adottati fil-kuntest ta' azzjonijiet individwali hijiex konformi mad-dritt tal-Unjoni.

39. L-analiżi li ser nagħmel tal-Artikolu 6(1) tad-Direttiva 93/13 għandha, madankollu, tkun suffiċjenti sabiex il-Qorti tal-Ġustizzja tagħti risposta utili lill-qrati tar-rinviju. Għalhekk, is-sustanza ta' dawn il-konklużjonijiet ser tkun iddedikata għad-domandi magħmula fil-Kawża C-154/15 u għall-ewwel domanda komuni fil-Kawża C-307/15 u C-308/15.

A – Fuq id-domandi preliminari, ikkunsidrati flimkien, fil-Kawża C-154/15 u fuq l-ewwel domanda komuni fil-Kawża C-307/15 u C-308/15

40. Il-kwistjoni ta' prinċipju li jiena semmejt fil-preambolu hija, essenzjalment, dik dwar jekk huwiex konformi mal-Artikolu 6(1) tad-Direttiva 93/13, li qorti suprema ta' Stat Membru tiġi rrikonoxxuta, wara li tikklassifika bħala "ingusta" klawżola kuntrattwali inkluża f'kuntratt konkluż bejn konsumatur u bejjieġh jew fornitur u wara li tikkonstata n-nullità ta' din il-klawżola, is-setgħa li tillimita l-effetti ta' din id-dikjarazzjoni billi tagħti biss id-dritt għall-hlas lura tal-ammonti indebitament imħallsa mill-konsumatur abbażi tal-klawżola ingusta sa mid-data tad-deċiżjoni mogħtija mill-imsemmija qorti li tikkonferma n-natura ingusta tal-klawżola kkonċernata.

41. Sabiex nirrispondi għal din id-domanda, għandhom isiru numru ta' analiżi preliminari. Fil-fatt, wahda mill-ewwel stadji ta' raġunament hija li jiġi ddeterminat fuq liema livell kienet it-Tribunal Supremo (qorti suprema) meta tat is-sentenza tagħha tad-9 ta' Mejju 2013. Hija ssostni li marret lil hinn mil-livell ta' protezzjoni mogħti lill-konsumatur mid-Direttiva 93/13, li, filwaqt li tagħmel biss armonizzazzjoni minima fil-qasam, tawtorizza effettivament lill-Istati Membru jipprovdu dispożizzjonijiet iktar stretti¹⁸. Issa, li kieku dan kien il-każ, il-limitazzjoni tal-effetti tan-nullità ma jistgħux ikunu eżaminati fid-dawl tal-Artikolu 6(1) tad-Direttiva 93/13, peress li l-miżuri li joffru l-ikbar protezzjoni jaqgħu, min-natura tagħhom, f'qasam li ma huwiex armonizzat mid-Direttiva.

42. Għalhekk, sabiex nirrispondi għall-kwistjoni ta' prinċipju li tirrigwarda, għal darba oħra, dak li għandha jew li tista' tagħmel il-qorti fil-preżenza ta' klawżoli ingusti, għandu madankollu preliminarjament isir riferiment għal kunsiderazzjonijiet iktar sostanzjali relatati mat-tweqqif ta' klassifikazzjoni, mit-Tribunal Supremo (qorti suprema), tal-klawżoli "ta' rata minima" bħala klawżoli "ingusti". Dawn il-punt huwa iktar u iktar wiehed delikat fid-dawl tal-fatt li l-qrati li qegħdin jagħmlu d-domandi, f'dawn it-tliet kawżi magħquda, l-ewwel nett, ma humiex il-qorti li għamlet din il-klassifikazzjoni u, it-tieni nett, ma jikkontestawx in-natura ingusta tal-klawżoli "ta' rata minima"¹⁹.

17 — (C-92/11, EU:C:2013:180).

18 — Ara l-Artikolu 8 tad-Direttiva 93/13. Ninnota madankollu li dan l-artikolu jagħmel riferiment għall-possibbiltà li l-Istati Membri jzommu jew jipprovdu "dispożizzjonijiet" iktar stretti u nistaqsi sa fejn is-sentenza ta' qorti nazzjonali, anki jekk tkun qorti suprema, tista' titqies li hija "dispożizzjoni" fis-sens tal-Artikolu 8 tad-Direttiva 93/13. Nirrileva wkoll li d-Direttiva 2011/83/UE tal-Parlament Ewropew u tal-Kunsill, tal-25 ta' Ottubru 2011, dwar drittijiet tal-konsumatur (ĠU 2011 L 304, p. 64) introduċiet Artikolu 8a għid fid-Direttiva 93/13 li jobbliga lill-Istati Membri sabiex, meta jadottaw dispożizzjonijiet skont l-Artikolu 8 ta' din tal-aħħar, jinformaw dwarhom lill-Kummissjoni.

19 — Il-Qorti tal-Ġustizzja ma waqfitx tfakkar li l-ġurisprudenza tagħha "tirrigwarda l-interpretazzjoni tal-kunċett ta' 'klawżola ingusta [...]' u wkoll il-kriterji li l-qorti nazzjonali tista' jew għandha tapplika waqt l-eżami ta' klawżola kuntrattwali fir-rigward tad-dispożizzjonijiet tad-Direttiva [93/13], fid-dawl tal-fatt li hija l-imsemmija qorti li għandha tiddeċiedi, billi tiehu inkunsiderazzjoni dawn il-kriterji, dwar il-klassifikazzjoni konkreta ta' klawżola kuntrattwali partikolari skont ċirkustanzi proprji għall-każ ineżami" [sentenzi tas-26 ta' April 2012, Intel (C-472/10, EU:C:2012:242, punt 22 u l-ġurisprudenza ċċitata) kif ukoll tal-21 ta' Marzu 2013, RWE Vertrieb (C-92/11, EU:C:2013:180, punt 48). Fl-istess sens, ara s-sentenzi tat-30 ta' April 2014, Kásler u Káslerné Rábai (C-26/13, EU:C:2014:282, punt 45), tat-23 ta' April 2015, Van Hove (C-96/14, EU:C:2015:262, punt 28) kif ukoll tad-9 ta' Lulju 2015, Bucura (C-348/14, mhux ippubblikata, EU:C:2015:447, punt 46)]. Peress li t-Tribunal Supremo (qorti suprema) ibbażat ir-raġunament tagħha b'mod partikolari fuq l-Artikolu 4(2) tad-Direttiva 93/13, kien ikun ideali, fid-dawl tal-kooperazzjoni għidizzjarja li hija karatteristika tal-ordinament ġuridiku Ewropew, li kieku dik il-qorti ressqet quddiem il-Qorti tal-Ġustizzja mhux biss il-problema dwar l-istħarriġ tat-trasparenza tal-klawżoli li jstabblilixxu s-sugġett essenzjali tal-kuntratti iżda wkoll dik dwar il-konformità mad-dritt tal-Unjoni tal-possibbiltà li tillimita l-effetti *ratione temporis* tas-sentenza fondatrici tagħha fil-qasam.

F'dan ir-rigward, nippreċiża għalhekk, għal kull fini utili, li s-soluzzjoni għal din il-kwistjoni preliminari ma għandhiex tinftehem bħala tentattiv ta' twessigh ta' dibattitu preliminari iżda, għall-kuntrarju, bħala dak li huwa neċessarju u inevitabbli sabiex tingħata risposta utili lill-qrati tar-rinviju.

43. Wara li gie stabbilit li t-Tribunal Supremo (qorti suprema) ma qabzix il-livell ta' protezzjoni mogħti lill-konsumaturi mid-Direttiva 93/13 u, b'hekk, wara li giet ivverifikata r-rilevanza tal-interpretazzjoni mitluba, jibqagħli niddetermina l-portata tal-obbligu impost fuq l-Istati Membri mill-Artikolu 6(1) ta' din id-direttiva.

1. Fuq il-livell ta' protezzjoni mogħti lill-konsumaturi mill-ġurisprudenza tat-Tribunal Supremo (qorti suprema) meta mqabbel ma' dak mogħti mid-Direttiva 93/13

44. Fl-origini ta' dawn it-tliet kawżi hemm serje ta' sentenzi mogħtija mit-Tribunal Supremo (qorti suprema). Fil-qosor u sa fejn jien fhimt b'mod korrett l-imsemmija sentenzi, it-Tribunal Supremo (qorti suprema) iddeċidiet li l-klawżoli "ta' rata minima" inklużi fil-kuntratti ta' self kienu klawżoli dwar is-suġġett prinċipali tal-kuntratt li l-istħarriġ tan-natura ingusta tagħhom abbażi tad-Direttiva 93/13 huwa bħala prinċipju eskluż, bil-kundizzjoni li dawn il-klawżoli jkunu fformulati b'mod ċar u li jinftehem. It-Tribunal Supremo (qorti suprema) ikkunsidrat li l-klawżoli "ta' rata minima" kienu jinftehemu grammatikament u għalhekk kienu jissodisfaw l-istħarriġ tat-trasparenza formali. Għall-kuntrarju, hija kkunsidrat li l-bejjiegha jew fornituri li kienu inkludew dawn il-klawżoli fil-kuntratti kontenzjużi ma kinux ipprovdew informazzjoni suffiċjenti sabiex jikkjarifikaw is-sens reali tagħhom u li r-rekwiżit ta' trasparenza materjali ma kienx issodisfatt. Hija kkonkludiet li l-imsemmija klawżoli kienu ta' natura ingusta. Imbagħad, filwaqt li l-prinċipju, fl-ordinament ġuridiku Spanjol, kellu jkun in-nullità *ab initio* tal-klawżoli ingusti, it-Tribunal Supremo (qorti suprema), minhabba ċirkustanzi partikolari li hija kkunsidrat li kellha quddiemha, iddeċidiet li tagħti effett lid-dikjarazzjoni tan-natura ingusta tal-klawżoli "ta' rata minima" sa mid-data tal-pubblikazzjoni tal-ewwel sentenza mogħtija f'dan is-sens biss, jiġifieri sa mid-9 ta' Mejju 2013.

45. Jekk fhimt sewwa s-sentenza tat-Tribunal Supremo (qorti suprema), jidher li din tal-aħħar ikkunsidrat li, billi ziedet mal-istħarriġ tat-trasparenza ta' klawżoli r-rekwiżit ta' trasparenza materjali, hija marret lil hinn mil-livell ta' protezzjoni mogħti mid-Direttiva 93/13. Hija, b'mod partikolari, iġġustifikat il-limitazzjoni tal-effetti restitutorji tad-dikjarazzjoni ta' nullità tal-klawżoli "ta' rata minima" bin-natura ġdida tas-sentenza tagħha. Nammetti li m'iniex totalment konvint li dan huwa minnu, kif juri eżami ddettaljat tal-ġurisprudenza tal-Qorti tal-Ġustizzja.

46. B'hekk, fis-sentenza tat-30 ta' April 2014, Kásler u Káslerné Rábai²⁰, il-Qorti tal-Ġustizzja kienet mistoqsija dwar jekk l-Artikolu 4(2) tad-Direttiva 93/13 għandux jiġi interpretat fis-sens li r-rekwiżit li klawżola kuntrattwali għandha tkun ifformulata b'mod ċar u li jinftehem għandu jinftehem bħala li jimponi mhux biss li l-klawżola kkonċernata tkun grammatikament ċara u li tinftehem għall-konsumatur, iżda wkoll li r-raġunijiet ekonomiċi sottostanti l-applikazzjoni tal-klawżola kuntrattwali jkunu ċari u li jinftehemu minn dan l-istess konsumatur. Il-Qorti tal-Ġustizzja kkonstatat li dan ir-rekwiżit ta' formulazzjoni ċara u li tinftehem kien jinsab ukoll fl-Artikolu 5 tad-Direttiva 93/13 u fil-premessa ghoxrin tagħha li tipprevedi li l-konsumatur għandu effettivament ikollu l-opportunità li jsir jaf il-klawżoli kollha tal-kuntratt²¹. L-imsemmi rekwiżit, skont il-Qorti tal-Ġustizzja, "japplika fi kwalunkwe każ, inkluż meta klawżola tkun taqa' taħt l-Artikolu 4(2) tad-Direttiva 93/13 u għaldaqstant tevita l-evalwazzjoni tan-natura ingusta tagħha msemmija fl-Artikolu 3(1) ta' din id-direttiva"²². Il-Qorti tal-Ġustizzja ddeċidiet ukoll li r-rekwiżit ta' trasparenza li jinsab fl-Artikolu 4(2) tad-Direttiva 93/13 "għandu l-istess portata bħal dik intiża bl-Artikolu 5"²³.

20 — (C-26/13, EU:C:2014:282)

21 — Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 67).

22 — Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 68).

23 — Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 69).

Issa, fir-rigward tal-Artikolu 5, il-Qorti tal-Ġustizzja tfakkar il-portata tas-sentenza tagħha tal-21 ta' Marzu 2013, RWE Vertrieb²⁴ fejn iddeċidiet li l-informazzjoni, qabel il-konklużjoni ta' kuntratt, fuq il-kundizzjonijiet kuntrattwali u l-konsegwenzi ta' din il-konklużjoni hija, għal konsumatur, ta' importanza fundamentali, peress li huwa fuq din il-bażi li l-konsumatur jiddeċiedi li jintrabat kuntrattwalment mal-bejjiegh jew fornitur²⁵. Għalhekk “[i]r-rekwiżit ta' trasparenza tal-klawżoli kuntrattwali impost mid-Direttiva 93/13 għaldaqstant ma jistax jiġi ridott biss għan-natura komprensibbli fuq il-livelli formali u grammatikali tagħhom”²⁶ u għandu jinftehem b'mod estensiv, fid-dawl tas-sistema ta' protezzjoni implementata mid-Direttiva 93/13 li hija bbażata fuq l-idea li l-konsumatur jinsab f'sitwazzjoni ta' inferjorità meta mqabbel mal-bejjiegh jew fornitur f'dak li jikkonċerna, b'mod partikolari, il-livell ta' informazzjoni²⁷.

47. Il-Qorti tal-Ġustizzja kkonkludiet li l-Artikolu 4(2) tad-Direttiva 93/13 għandu jinftehem fis-sens li r-“rekwiżit li klawżola kuntrattwali għandha tkun imfassla b'mod ċar u li jinftehem għandu jinftehem bħala li jimponi mhux biss li l-klawżola kkonċernata tkun tista' tinftiehem mill-konsumatur fuq livell grammatikali, iżda wkoll li l-kuntratt jesponi b'mod trasparenti l-funzjonament konkret tal-mekkaniżmu [...] b'mod li dan il-konsumatur jitqiegħed f'pożizzjoni li jkun jista' jevalwa, abbażi ta' kriterji preċiżi u li jinftehem, il-konsegwenzi ekonomiċi li ser jirriżultaw fuqu minn dan il-kuntratt”²⁸. Barra minn hekk, il-Qorti tal-Ġustizzja ddeċidiet li, fil-każ konkret li kellha quddiemha, “hija l-qorti tar-rinviju li għandha tiddetermina jekk, fir-rigward tal-punti ta' fatt rilevanti kollha, fosthom il-pubblicità u l-informazzjoni tagħhom ipprovduti mill-kreditur fil-kuntest tan-negozjar ta' kuntratt ta' self, konsumatur medju, [...] setax mhux biss isir jaf bid-differenza, ġeneralment osservata fis-suq tat-titoli mobbli, bejn ir-rata tal-kambju tal-bejgħ u r-rata tal-kambju tax-xiri ta' munita barranija, iżda wkoll jevalwa l-konsegwenzi ekonomiċi, li jistgħu jkunu sinjifikattivi għalih, tal-applikazzjoni [tal-klawżola kontenjuża] għall-kalkolu tal-ħlasijiet li huwa ser ikollu finalment iħallas u, għaldaqstant, l-ispiża totali tas-self li ha”²⁹.

48. Fis-sentenza tad-9 ta' Lulju 2015, Bucura³⁰ mogħtija iktar tard, il-Qorti tal-Ġustizzja kienet mistiedna tippreċiża sa fejn il-mod li bih kienu fformulati ċerti klawżoli ta' kuntratt ta' kreditu u n-nuqqas li tissemma ċerta informazzjoni, kemm fil-mument tal-konklużjoni tal-kuntratt kif ukoll matul l-eżekuzzjoni tiegħu, seta' jwassal lill-qorti tar-rinviju tikkonkludi li ċerti klawżoli tal-imsemmi kuntratt kienu ta' natura ingusta. Wara li fakkret il-kontenut tal-premessa wieħed u għoxrin u tal-Artikolu 5 tad-Direttiva 93/13, il-Qorti tal-Ġustizzja ppreċiżat li “[d]an l-obbligu ta' formulazzjoni [ċara u li tinftiehem] huwa iktar u iktar importanti fid-dawl tal-fatt li qorti nazzjonali għandha tevalwa n-natura ingusta ta' klawżola fformulata bi ksur tiegħu, anki meta din il-klawżola tista' tkun analizzata bħala li taqa' taħt l-esklużjoni prevista fl-Artikolu 4(2) tad-Direttiva 93/13. Fil-fatt, għandu jinftehem li l-klawżoli previsti minn din id-dispożizzjoni, filwaqt li jaqgħu taħt il-qasam kopert minn din id-direttiva, jaħarbu mill-evalwazzjoni dwar in-natura ingusta tagħhom bil-każ biss li l-qorti nazzjonali tqis, wara eżami individwali ta' kull każ, li huma ġew ifformulati mill-bejjiegh jew mill-fornitur b'mod ċar u li jinftehem”³¹. Issa, minn ġurisprudenza ripetuta tal-Qorti tal-Ġustizzja jirriżulta³² li għandha tingħata importanza fundamentali lill-informazzjoni pprovduta lill-konsumatur qabel il-konklużjoni tal-kuntratt. Barra minn hekk, “hija il-qorti tar-rinviju li għandha tiddetermina jekk il-konsumatur medju [...] jistax jevalwa abbażi tal-modalitajiet tal-kalkolu tal-interessi annwali li jiġu kkomunikati lilu, il-konsegwenzi ekonomiċi tal-applikazzjoni tagħhom fuq il-kalkolu tal-iskadenzi li dan

24 — (C-92/11, EU:C:2013:180).

25 — Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 70).

26 — Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 71).

27 — Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 72).

28 — Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 75).

29 — Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 74).

30 — (C-348/14, mhux ippubblikata, EU:C:2015:447).

31 — Sentenza tad-9 ta' Lulju 2015, Bucura (C-348/14, mhux ippubblikata, EU:C:2015:447, punt 50).

32 — Sentenza tad-9 ta' Lulju 2015, Bucura (C-348/14, mhux ippubblikata, EU:C:2015:447, punt 51).

il-konsumatur fl-aħħar mill-aħħar ikollu jzomm u, għalhekk, l-ispiza totali tas-self tiegħu”³³. Skont il-Qorti tal-Ġustizzja, “in-nuqqas li tissemma informazzjoni dwar il-kundizzjonijiet tar-rimbors tal-kreditu inkwistjoni kif ukoll dwar il-modalitajiet ta’ modifikazzjoni ta’ dawn il-kundizzjonijiet matul il-kreditu huma elementi deċiżivi fil-kuntest tal-analiżi minn qorti nazzjonali dwar jekk klawżola ta’ kuntratt ta’ self dwar l-ispejjeż tiegħu li fiha dawn ma jissemmewx hijiex ifformulata b’mod ċar u li jinftehem fis-sens tal-Artikolu 4 tad-Direttiva [93/13]”³⁴. Jekk il-qorti nazzjonali tikkunsidra li dan ma huwiex il-każ, hija għandha tevalwa n-natura ingusta tagħha³⁵.

49. Huwa minnu li s-sentenzi tat-30 ta’ April 2014, Kasler u Káslerné Rábai³⁶ u tad-9 ta’ Lulju 2015, Bucura³⁷ ngħataw wara s-sentenza tat-Tribunal Supremo (qorti suprema) tad-9 ta’ Mejju 2013. Madankollu, dawn huma biss segwitu loġiku ta’ serje shiħa ta’ sentenzi preċedenti, fosthom is-sentenza tal-21 ta’ Marzu 2013, RWE Vertrieb³⁸ li għaliha t-Tribunal Supremo (qorti suprema) għamlet riferiment qawwi fis-sentenza tagħha tad-9 ta’ Mejju 2013 u li diġà kienet tenfasizza r-relazzjoni bejn ir-rekwiżit tat-trasparenza previst fl-Artikolu 5 tad-Direttiva 93/13 u l-importanza fundamentali tal-informazzjoni minn qabel il-konklużjoni tal-kuntratt sabiex ikun żgurat il-kunsens informat tal-konsumatur³⁹.

50. Barra minn hekk, dejjem fis-sentenza RWE Vertrieb⁴⁰, jifakkar li, “skont ġurisprudenza stabbilita, l-interpretazzjoni li l-Qorti tal-Ġustizzja tagħti lil regola tad-dritt tal-Unjoni, fl-eżerċizzju tal-ġurisdizzjoni mogħtija lilha mill-Artikolu 267 TFUE, tikkjarifika u tispeċifika t-tifsira u l-portata ta’ din ir-regola, kif għandha jew kellha tinftehem u tiġi applikata mill-mument li daħlet fis-seħħ. Minn dan jirriżulta li r-regola hekk interpretata tista’ u għandha tiġi applikata mill-qorti għal relazzjonijiet legali li nholqu u ġew ikkostitwiti qabel is-sentenza li tiddeċiedi fuq it-talba għal interpretazzjoni, jekk, barra minn hekk, il-kundizzjonijiet li jippermettu li tiġi mressqa kawża quddiem il-qorti kompetenti dwar l-applikazzjoni tal-imsemmija regola jkunu ssodisfatti”⁴¹. Is-sentenza RWE Vertrieb⁴² waħedha diġà kienet iż-żerriegħa tas-sentenzi Kasler u Káslerné Rábai⁴³ u Bucura⁴⁴. Għalhekk, billi kklassifikat il-klawżoli “ta’ rata minima” bħala klawżoli ingusti minhabba, b’mod partikolari, in-nuqqas ta’ informazzjoni suffiċjenti minn qabel, it-Tribunal Supremo (qorti suprema) ma aġixxietx lil hinn mid-dritt tal-Unjoni, billi tat livell ta’ protezzjoni oghla lill-konsumatur meta mqabbel ma’ dak mogħti mid-Direttiva 93/13, iżda, għall-kuntrarju, applikat il-provvedimenti kontenuti f’din tal-aħħar⁴⁵.

51. Wara li ġie stabbilit dan, ser nipproċedi issa bl-analiżi tal-Artikolu 6(1) tad-Direttiva 93/13.

33 — Sentenza tad-9 ta’ Lulju 2015, Bucura (C-348/14, mhux ippubblikata, EU:C:2015:447, punt 56).

34 — Sentenza tad-9 ta’ Lulju 2015, Bucura (C-348/14, mhux ippubblikata, EU:C:2015:447, punt 61).

35 — Sentenza tad-9 ta’ Lulju 2015, Bucura (C-348/14, mhux ippubblikata, EU:C:2015:447, punt 62).

36 — (C-26/13, EU:C:2014:282).

37 — (C-348/14, mhux ippubblikata, EU:C:2015:447).

38 — (C-92/11, EU:C:2013:180).

39 — Sentenza tal-21 ta’ Marzu 2013, RWE Vertrieb (C-92/11, EU:C:2013:180, punti 43 u 44). Minn dik is-sentenza l-quddiem, il-Qorti tal-Ġustizzja dejjem tat attenzjoni partikolari lil-livell ta’ informazzjoni tal-konsumatur. Ara, f’dan is-sens, b’mod partikolari, is-sentenza tas-27 ta’ Ġunju 2000, Océano Grupo Editorial u Salvat Editores (C-240/98 sa C-244/98, EU:C:2000:346, punt 25). Barra minn hekk, wiehed ma jistax jiddikjara li tirriżulta xi ambigwiżà mis-sentenza tat-3 ta’ Ġunju 2010, Caja de Ahorros y Monte de Piedad de Madrid (C-484/08, EU:C:2010:309). Huwa minnu li f’din tal-aħħar il-Qorti tal-Ġustizzja rrikonoxxiet li l-leġiżlazzjoni Spanjoli inkwistjoni fil-kawża prinċipali, li tawtorizza l-istħarriġ ġudizzjarju tan-natura ingusta tal-klawżoli kuntrattwali li jirrigwardaw id-definizzjoni tas-sugġett prinċipali tal-kuntratt jew l-adegwatezza bejn il-prezz u r-remunerazzjoni, minn naha, u s-servizzi jew il-merkanzija pprovduti, min-naha l-oħra, kienet tippermetti li jiġi żgurat livell ta’ protezzjoni oghla minn dak stabbilit mid-Direttiva 93/13. F’dan il-każ, din il-leġiżlazzjoni kienet tawtorizza tali sħarriġ anki meta dawn il-klawżoli jkunu fformulati b’mod ċar u li jinftehem [ara s-sentenza tat-3 ta’ Ġunju 2010, Caja de Ahorros y Monte de Piedad de Madrid (C-484/08, EU:C:2010:309, punti 24 u 42)].

40 — Sentenza tal-21 ta’ Marzu 2013 (C-92/11, EU:C:2013:180).

41 — Sentenza tal-21 ta’ Marzu 2013, RWE Vertrieb (C-92/11, EU:C:2013:180, punt 58 u l-ġurisprudenza ċċitata).

42 — Sentenza tal-21 ta’ Marzu 2013 (C-92/11, EU:C:2013:180).

43 — Sentenza tat-30 ta’ April 2014 (C-26/13, EU:C:2014:282).

44 — Sentenza tad-9 ta’ Lulju 2015 (C-348/14, EU:C:2015:447).

45 — Mill-formulazzjoni tal-Artikolu 4(2) tad-Direttiva 93/13 jirriżulta b’mod ċar li klawżola dwar is-sugġett prinċipali ta’ kuntratt, meta din ma tissodisfax ir-rekwiżiti li tkun ċara u li tkun tinftehem, tista’ tkun l-oġġett ta’ evalwazzjoni tan-natura ingusta tagħha taht il-kundizzjonijiet stabbiliti mill-Artikolu 3(1) tad-Direttiva 93/13.

2. Fuq il-portata tal-obbligu impost fuq l-Istati Membri mill-Artikolu 6(1) tad-Direttiva 93/13

52. Wara li gie kkonstatat li l-formulazzjoni tal-Artikolu 6(1) tad-Direttiva 93/13 ma huwiex nieqes minn ċerta ambigwià, jiena ser indur lejn il-ġurisprudenza tal-Qorti tal-Ġustizzja sabiex nidentifika l-prinċipji ewlenin li jiggwidaw l-interpretazzjoni tagħha tad-Direttiva 93/13 b'mod ġenerali u tal-Artikolu 6(1) ta' din id-direttiva b'mod partikolari. Fl-aħħar nett jiena ser napplika l-konklużjonijiet intermedjarji li għamilt f'dan il-każ.

a) Interpretazzjoni litterali li ma tagħtix illuminazzjoni

53. Fil-preżenza ta' klawżoli iġusti, id-Direttiva 93/13 timponi fuq l-Istati Membri, minn naħa, li jipprovdu li dawn “kif previst fil-liġi nazzjonali tagħhom, ma jkunux jorbtu lill-konsumatur” [Artikolu 6(1) tad-Direttiva 93/13] u, min-naħa l-oħra, “jiżguraw li, fl-interessi tal-konsumaturi u l-kompetituri, jeżistu mezzi adegwati u effettivi biex jipprevjenu li jibqgħu jintużaw klawżoli iġusti f'kuntratti konklużi mal-konsumaturi mill-bejjieġha jew fornituri” [Artikolu 7(1) tad-Direttiva 93/13].

54. Għandu jiġi kkonstatat li l-leġiżlatur tal-Unjoni ma marx iktar lil hinn fid-definizzjoni tas-sanzjoni ta' klawżoli iġusti u, b'mod partikolari, tal-kundizzjonijiet li fihom in-nuqqas ta' effett vinkolanti tagħhom, meħtieġ skont l-Artikolu 6(1) tad-Direttiva 93/13, għandu jiġi organizzat mill-Istati Membri. L-użu tal-preżent indikattiv (“ma jkunux jorbtu”) ma jindika xejn dwar l-eventwali intenzjoni tal-imsemmi leġiżlatur li jagħti lin-nuqqas ta' effett vinkolanti dimensjoni retroattiva⁴⁶. Dan l-istess leġiżlatur għażel b'mod ċar li ma jużax vokabularju legali iktar preċiż kif kien ikun, pereżempju, riferiment esplicitu għan-nullità, għall-annullament jew għar-risoluzzjoni. L-espressjoni użata hija għal kollox newtrali⁴⁷, kif diġà rrilevat l-Avukat Ġenerali Trstenjak fil-konklużjonijiet tagħha mogħtija fil-Kawża Invitel⁴⁸.

55. Din in-newtralità hija spjegata naturalment mir-riferiment esplicitu magħmul għal-liġijiet nazzjonali⁴⁹. Dan huwa suffiċjenti sabiex l-Istati Membri jibqgħalhom is-setgħa kollha sabiex jippreċiżaw, fil-kundizzjonijiet li jixtiequ, in-nuqqas ta' natura vinkolanti ta' klawżoli iġusti? Sabiex tiġi kkjarifikata l-portata ta' dan l-artikolu u peress li waħdu t-test tiegħu huwa insuffiċjenti għal dan il-għan, huwa neċessarju li nerġgħu nirreferu għall-ġurisprudenza tal-Qorti tal-Ġustizzja dwar id-Direttiva 93/13 b'mod ġenerali u dwar l-Artikolu 6(1) ta' din id-direttiva b'mod partikolari.

b) Harsa mill-ġdid lejn il-ġurisprudenza

56. Il-Qorti tal-Ġustizzja enfasizzat, diversi drabi, il-funzjoni li għandha d-Direttiva 93/13 fl-ordinament ġuridiku tal-Unjoni.

57. Ser infakkar biss li s-sistema ta' protezzjoni stabbilita mid-Direttiva 93/13 hija bbażata fuq l-idea li l-konsumatur jinsab f'sitwazzjoni ta' inferjorità meta mqabbel mal-bejjieġ jew mal-fornitur, għal dak li jikkonċerna kemm is-setgħa ta' negozjar kif ukoll il-livell ta' informazzjoni, sitwazzjoni li twasslu sabiex jaderixxi mal-kundizzjonijiet stabbiliti minn qabel mill-bejjieġ jew mill-fornitur, mingħajr ma jkun

46 — Il-premessa wiehed u għoxrin tad-Direttiva 93/13 donnha tqiegħed ukoll dan in-nuqqas ta' effett vinkolanti fil-futur (“ma għandhomx jorbtu”).

47 — Paragun malajr tad-diversi verżjonijiet lingwistiċi disponibbli lanqas ma jagħmel l-affarijiet iktar ċari. B'hekk, l-Artikolu 6(1) tad-Direttiva 93/13 jipprovdi li l-klawżoli iġusti, fil-lingwa Spanjola, “no vinculan”, fil-lingwa Germaniża, “unverbindlich sind”, fil-lingwa Ingliża, “shall [...] not be binding”; fil-lingwa Taljana, “non vincolano” u fil-lingwa Portugiża, “não vinculam”.

48 — (C-472/10, EU:C:2011:806, punt 48).

49 — Ara wkoll in-nota ta' qiegħ il-paġna 70 ta' dawn il-konklużjonijiet.

jista' jeżercita influwenza fuq il-kontenut tagħhom⁵⁰. Fid-dawl ta' tali sitwazzjoni ta' inferjorità, l-Artikolu 6(1) tad-Direttiva 93/13 hija dispożizzjoni imperattiva li hija intiża li tissostitwixxi l-ekwilibriju formali li l-kuntratt jistabbilixxi bejn id-drittijiet u l-obbligi tal-partijiet kontraenti b'ekwilibriju reali li jista' jistabbilixxi mill-ġdid l-ugwaljanza bejn dawn tal-aħħar⁵¹. Huwa għalhekk li l-Qorti tal-Ġustizzja ddecidiet b'mod ripetut li l-qorti nazzjonali għandha tevalwa *ex officio* n-natura ingusta ta' klawżola ta' kuntratt li taqa' taht il-kamp ta' applikazzjoni ta' din id-direttiva u, b'hekk, għandha tirrimedja l-iżbilanċ bejn il-konsumatur u l-bejjiegh jew il-fornitur⁵². B'hekk sabiex tiġi żgurata l-protezzjoni mixtieqa mid-Direttiva 93/13, is-sitwazzjoni ta' inugwaljanza bejn il-konsumatur u l-bejjiegh jew il-fornitur tista' tiġi kkompensata biss permezz ta' intervent pożittiv li ma jkunx biss min-naħa tal-partijiet fil-kuntratt⁵³.

58. Barra minn hekk, il-Qorti tal-Ġustizzja ma waqfitx tfakkar li d-Direttiva 93/13 tikkostitwixxi, fl-integralità tagħha, miżura indispensabbli għat-twettiq tal-kompiti mogħtija lill-Unjoni u, b'mod partikolari, sabiex jogħlew il-livell u l-kwalità tal-ħajja f'din tal-aħħar⁵⁴. Huwa minħabba n-natura u l-portata tal-interess pubbliku li jikkostitwixxi l-bażi tal-protezzjoni mogħtija lill-konsumaturi li d-Direttiva 93/13 teziġi li l-Istati Membri għandhom jipprovdu mezzi xierqa u effettivi "biex jipprevjenu li jibqgħu jintużaw klawżoli ingusti f'kuntratti konklużi mal-konsumaturi mill-bejjiegha jew fornituri"⁵⁵.

59. Sabiex jiġu ddeterminati b'mod iktar preċiż il-konsegwenzi li għandhom jinsiltu mid-dikjarazzjoni tan-natura ingusta ta' klawżola kuntrattwali, il-Qorti tal-Ġustizzja ddecidiet li għandu jsir riferiment kemm għall-kliem tal-Artikolu 6(1) tad-Direttiva 93/13 kif ukoll għall-għanijiet u għall-istruttura ġenerali ta' din tal-aħħar⁵⁶. Għal dak li jirrigwarda l-formulazzjoni tal-Artikolu 6(1), il-Qorti tal-Ġustizzja kkonstatat, "minn naħa, li l-ewwel parti tas-sentenza ta' din id-dispożizzjoni, filwaqt li tirrikonoxxi lill-Istati Membri ċertu margni ta' awtonomija f'dak li jikkonċerna d-definizzjoni tas-sistemi legali applikabbli għall-klawżoli ingusti, jimponi madankollu espressament li jiġi previst li l-imsemmija klawżoli 'ma jkunx jorbtu lill-konsumatur'⁵⁷. Il-qrati nazzjonali għandhom għalhekk "jisiltu l-konsegwenzi kollha li jirriżultaw minnhom skont id-dritt nazzjonali, sabiex il-konsumatur ma jkunx marbut mill-imsemmija klawżoli"⁵⁸. Skont il-kliem tal-Qorti tal-Ġustizzja stess, "mill-formulazzjoni tal-[...]Artikolu 6(1) [tad-Direttiva 93/13] jirriżulta li l-qrati nazzjonali għandhom sempliċement *ma japplikawx* klawżola kuntrattwali ingusta sabiex din *ma thallix [ma tipproduċix]* effetti vinkolanti fil-konfront tal-konsumatur"⁵⁹.

50 — Ara, fost ġurisprudenza abbondanti, is-sentenzi tal-21 ta' Marzu 2013, RWE Vertrieb (C-92/11, EU:C:2013:180, punt 41 u l-ġurisprudenza ċċitata) kif ukoll tal-14 ta' April 2016, Sales Sinués u Drame Ba (C-381/14 u C-385/14, EU:C:2016:252, punt 22) u d-digriet tas-16 ta' Lulju 2015, Sánchez Morcillo u Abril García (C-539/14, EU:C:2015:508, punt 24). Ara wkoll il-konklużjonijiet tal-Avukat Ġenerali Szpunar fil-Kawża magħquda Sales Sinués u Drame Ba (C-381/14 u C-385/14, EU:C:2016:15, nota ta' qiegħ il-paġna 21).

51 — Ara, fost ġurisprudenza abbondanti, is-sentenza tas-26 ta' April 2012, Invitel (C-472/10, EU:C:2012:242, punt 34) u d-digriet tas-16 ta' Lulju 2015, Sánchez Morcillo u Abril García (C-539/14, EU:C:2015:508, punt 25 u l-ġurisprudenza ċċitata).

52 — Ara d-digriet tas-16 ta' Lulju 2015, Sánchez Morcillo u Abril García (C-539/14, EU:C:2015:508, punt 27).

53 — Ara, fost ġurisprudenza abbondanti, is-sentenzi tas-6 ta' Ottubru 2009, Asturcom Telecomunicaciones (C-40/08, EU:C:2009:615, punt 31 u l-ġurisprudenza ċċitata) kif ukoll tal-14 ta' Ġunju 2012, Banco Español de Crédito (C-618/10, EU:C:2012:349, punt 41 u l-ġurisprudenza ċċitata).

54 — Ara, b'mod partikolari, is-sentenza tal-14 ta' Ġunju 2012, Banco Español de Crédito (C-618/10, EU:C:2012:349, punt 67 u l-ġurisprudenza ċċitata).

55 — Ara, b'mod partikolari, is-sentenza tal-14 ta' Ġunju 2012, Banco Español de Crédito (C-618/10, EU:C:2012:349, punt 68 li jiċċita l-Artikolu 7 tad-Direttiva 93/13).

56 — Ara, b'mod partikolari, is-sentenza tal-14 ta' Ġunju 2012, Banco Español de Crédito (C-618/10, EU:C:2012:349, punt 61 u l-ġurisprudenza ċċitata).

57 — Ara s-sentenza tal-14 ta' Ġunju 2012, Banco Español de Crédito (C-618/10, EU:C:2012:349, punt 62).

58 — Ara s-sentenzi tal-14 ta' Ġunju 2012, Banco Español de Crédito (C-618/10, EU:C:2012:349, punt 63) kif ukoll tat-30 ta' Mejju 2013, Iñros (C-397/11, EU:C:2013:340, punt 41) u Asbeek Brusse u de Man Garabito (C-488/11, EU:C:2013:341, punt 49). Ara wkoll id-digriet tat-3 ta' April 2014, Sebestyén (C-342/13, EU:C:2014:1857, punt 35) u tas-17 ta' Marzu 2016, Ibercaja Banco (C-613/15, EU:C:2016:195, punt 35).

59 — Sentenza tal-14 ta' Ġunju 2012, Banco Español de Crédito (C-618/10, EU:C:2012:349, punt 65). Enfasi magħmula minni.

60. Il-klawżoli ingusti “ma jkunux jorbtu”, fis-sens tal-Artikolu 6(1) tad-Direttiva 93/13, meta l-qorti nazzjonali ma tapplikahomx⁶⁰ minhabba n-natura dissważiva tal-“pur u sempliċi nuqqas ta’ applikazzjoni”⁶¹. Il-Qorti tal-Ġustizzja tikkunsidra, f’dan ir-rigward, li klawżola ingusta ma tistax tkun irriveduta mill-qorti nazzjonali iżda għandha, għall-kuntrarju, ma tkunx applikata⁶². L-effettività tas-sanzjoni ta’ klawżoli ingusti hija għalhekk evalwata fir-rigward tal-għan li jitwaqqaf l-użu tagħha⁶³. Madankollu, dan l-għan għandu jiġi abbandunat meta l-konsumatur ikollu l-volontà espressa li jibqa’ marbut minn klawżola kuntrattwali minkejja n-natura ingusta tagħha⁶⁴.

61. Il-Qorti tal-Ġustizzja waqfet hawnhekk fil-preċiżjoni tagħha dwar il-mod li bih in-nuqqas ta’ natura vinkolanti għandu jkun ipperċepit fl-ordinamenti ġuridiċi nazzjonali. Probabbilment, ma huwiex il-kompitu tagħha li tagħmel dan preċiżament għaliex il-modalitajiet ta’ din l-organizzazzjoni għandhom ikunu deċiżi mill-Istati Membri stess. Għalhekk huwa loġiku li, fil-ġurisprudenza tagħha, il-Qorti tal-Ġustizzja donnha tippredvi n-nullità ta’ klawżoli ingusti mhux bħala l-uniku mezz sabiex ikun issodisfatt ir-rekwiżit stabbilit mill-Artikolu 6(1) tad-Direttiva 93/13, iżda bħala possibbiltà fost oħrajn. Dan huwa dak li jirriżulta b’mod partikolari mis-sentenza tagħha tas-26 ta’ April 2012, *Invitel*⁶⁵ li permezz tagħha ddecidiet li leġislazzjoni nazzjonali li tippredvi li d-dikjarazzjoni, minn qorti, tan-nullità ta’ klawżola ingusta tapplika fir-rigward ta’ kull konsumatur li jkun ikkonkluda kuntratt ma’ bejjiegh jew ma’ fornitur li juża din il-klawżola tissodisfa r-rekwiżiti tal-Artikolu 6(1), moqri flimkien mal-Artikolu 7(1) u (2) tad-Direttiva 93/13⁶⁶ u li “l-applikazzjoni ta’ sanzjoni ta’ nullità ta’ klawżola ingusta [...] tiggarantixxi li dawn il-konsumaturi ma jkunux marbuta bl-imsemmija klawżola, mingħajr madankollu ma teskludi tipi oħra ta’ sanzjonijiet adegwati u effettivi previsti bil-leġislazzjonijiet nazzjonali”⁶⁷. Il-Qorti tal-Ġustizzja reġgħet iddecidiet, ftit ta’ żmien wara, li leġislazzjoni nazzjonali “li tkun tippredvi li l-klawżoli ddikjarati ingusti huma nulli, tissodisfa r-rekwiżiti tal-Artikolu 6(1) tad-Direttiva 93/13”⁶⁸.

c) Applikazzjoni għal dan il-każ

62. X’taġhlimet joħorġu minn din il-ġurisprudenza abbondanti?

63. Skont il-qari tiegħi ta’ din il-ġurisprudenza, ma jidhirlix li din il-ġurisprudenza tistabbilixxi relazzjoni sistematika jew awtomatika bejn l-Artikolu 6(1) tal-imsemmija direttiva u n-nullità ta’ klawżoli ingusti. Fi kliem ieħor, in-nullità donnha ma tirrappreżentax, għall-Qorti tal-Ġustizzja, l-unika soluzzjoni legali għar-rekwiżit tan-nuqqas ta’ natura vinkolanti ta’ klawżoli ingusti. Dan huwa dak li jirriżulta minn formula oħra li wieħed isib, pereżempju, fis-sentenza tal-Qorti tal-Ġustizzja tal-21 ta’ Jannar 2015, *Unicaja Banco u Caixabank* fejn hija indikat li “l-qorti nazzjonali, [għandha tkun tista’] tislet il-konsegwenzi kollha tan-natura ingusta eventwali, fid-dawl tad-Direttiva 93/13, tal-klawżola [...] billi tipproċedi, jekk ikun meħtieġ, għall-annullament tagħha”⁶⁹.

60 — Ara s-sentenzi tat-30 ta’ Mejju 2013, *Jörös* (C-397/11, EU:C:2013:340, punt 41) u *Asbeek Brusse u de Man Garabito* (C-488/11, EU:C:2013:341, punti 49 u 57) kif ukoll tal-21 ta’ April 2016, *Radlinger u Radlingerová* (C-377/14, EU:C:2016:283, punt 98).

61 — Ara s-sentenza tat-30 ta’ Mejju 2013, *Asbeek Brusse u de Man Garabito* (C-488/11, EU:C:2013:341, punt 58) kif ukoll tal-21 ta’ Jannar 2015, *Unicaja Banco u Caixabank* (C-482/13, C-484/13, C-485/13 u C-487/13, EU:C:2015:21, punt 31).

62 — Ara s-sentenza tal-14 ta’ Ġunju 2012, *Banco Español de Crédito* (C-618/10, EU:C:2012:349, punti 69 u 70).

63 — Ara s-sentenza tat-30 ta’ April 2014, *Kásler u Káslerné Rábai* (C-26/13, EU:C:2014:282, punt 78) u tal-14 ta’ April 2016, *Sales Sinués u Drame Ba* (C-381/14 u C-385/14, EU:C:2016:252, punti 21 u 39).

64 — Ara s-sentenza tat-3 ta’ Diċembru 2015, *Banif Plus Bank* (C-312/14, EU:C:2015:794, punt 27) u tal-14 ta’ April 2016, *Sales Sinués u Drame Ba* (C-381/14 u C-385/14, EU:C:2016:252, punt 25).

65 — (C-472/10, *Ġabra*, EU:C:2012:242).

66 — Sentenza tas-26 ta’ April 2012, *Invitel* (C-472/10, EU:C:2012:242, punt 39).

67 — Sentenza tas-26 ta’ April 2012, *Invitel* (C-472/10, EU:C:2012:242, punt 40).

68 — Sentenza tat-30 ta’ Mejju 2013, *Jörös* (C-397/11, EU:C:2013:340, punt 43).

69 — (C-482/13, C-484/13, C-485/13 u C-487/13, EU:C:2015:21, punt 41). Enfasi magħmula minni. Ara wkoll id-digriet tas-17 ta’ Marzu 2016, *Ibercaja Banco* (C-613/15, EU:C:2016:195, punt 37).

64. Għalhekk il-Qorti tal-Ġustizzja ma mlietx, b'mod awtorevoli, l-impreċizzjoni tal-Artikolu 6(1) tad-Direttiva 93/13. Hija ma marritx lil hinn minn din in-newtralità — u jista' jkun li ma setgħetx tmur. Fil-fatt, kieku l-Qorti tal-Ġustizzja llum tiddeċiedi li dan l-artikolu għandu jkun interpretat fis-sens li, fil-preżenza ta' klawżola ingusta, il-qorti nazzjonali għandha tikkonstata n-nullità tal-imsemmija klawżola u tagħti dritt korrelattiv ta' hlas lura *in integrum*, jiġifieri sa mill-mument tal-konklużjoni tal-kuntratt, hija ċċaħħad minn kull effett utili r-riferiment esplicitu magħmul minn din id-dispożizzjoni għal-liġijiet nazzjonali u għalhekk ikun diffiċli li taħrab il-kritika tal-armonizzazzjoni ġudizzjarja⁷⁰.

65. Inkompli billi nirrileva li l-istat tal-liġi nazzjonali huwa kompletament hafna ma' dak li teħtieġ id-Direttiva 93/13. Fil-fatt, mill-proċess jirriżulta b'mod ċar li s-sanzjoni prinċipali, fl-ordinament ġuridiku Spanjol, ta' klawżola ingusti, hija n-nullità, li tagħti dritt għal *restitutio in integrum*⁷¹. Dan huwa l-livell massimu tas-sanzjoni ċivili li telimina l-effetti kollha tal-klawżola ingusta. Madankollu, dak li jqajjem problema fit-tliet kawżi ineżami, huwa l-fatt li l-qorti suprema rrikorriet għal metodu proċedurali li jippermettilha tillimita *ratione temporis* l-effetti tas-sentenzi tagħha. L-użu ta' din il-possibbiltà kellu bħala riżultat, fir-rigward tas-sanzjoni ta' klawżola "ta' rata minima", is-sitwazzjoni segwenti.

66. Sa mid-9 ta' Mejju 2013, il-klawżola "ta' rata minima" għandhom jisparixxu mill-ordinament ġuridiku Spanjol. Dawn għandhom ikunu eliminati mill-kuntratti eżistenti u l-bejjieġha jew il-fornituri ma jistgħux jinkludhom iktar f'kuntratti godda peress li kull bejjieġ jew fornitur li jintroduci dawn il-klawżoli wara din id-data ser ikun ikkundannat kemm sabiex jelimina l-imsemmija klawżola kif ukoll sabiex jirrimborsa l-ammonti mħallsa abbażi tagħhom. Fi kliem iehor, l-effetti kollha tan-nullità — is-sanzjoni prinċipali — huma żgurati sa mid-9 ta' Mejju 2013.

67. Għal dak li jirrigwarda l-perijodu preċedenti, minkejja li l-klawżola "ta' rata minima" huma ddikjarati ingusti, u għalhekk nulli, il-bejjieġha jew il-fornituri ma għandhomx l-obbligu li jħallsu lura l-ammonti mħallsa abbażi tagħhom minhabba ċirkustanzi eċċezzjonali li l-qorti suprema tikkunsidra li jeżistu, marbuta essenzjalment mad-dimensjoni endemika tal-problema.

68. Peress li d-dritt tal-Unjoni ma jarmonizzax la s-sanzjonijiet applikabbli fil-każ tar-rikonossiment tan-natura ingusta ta' klawżola⁷², u lanqas il-kundizzjonijiet li fihom qorti suprema tiddeċiedi li tillimita l-effetti tas-sentenzi tagħha, is-sitwazzjoni preżenti taqa' fl-ordinament ġuridiku intern tal-Istati Membri skont il-prinċipju tal-awtonomija proċedurali. Madankollu, dawn il-modalitajiet ma għandhomx ikunu inqas favorevoli minn dawk li jirregolaw sitwazzjonijiet simili ta' natura interna (prinċipju ta' ekwivalenza) u lanqas ma għandhom ikunu amministrati b'mod li fil-prattika jirrendi impossibbli jew eċċessivament diffiċli l-eżerċizzju tad-drittijiet mogħtija mill-ordinament ġuridiku tal-Unjoni (prinċipju ta' effettività)⁷³.

70 — Għandu jinfakkar ukoll li r-Rapport tal-Kummissjoni dwar l-applikazzjoni tad-Direttiva 93/13 [COM(2000) 248 finali tas-27 ta' April 2000] diġà jinnota li "minhabba d-diversità tat-tradizzjonijiet legali eżistenti, [l-Artikolu 6(1) tad-Direttiva 93/13] kienet integrata b'mod differenti (is-sanzjonijiet ċivili jvarjaw bejn l-ineżistenza, in-nullità, l-annullabbiltà, l-ineffikaċità jew l-inapplikabbiltà ta' tali klawżoli ingusti). [...] Barra minn hekk id-deċiżjoni ġudizzjarja li tikkunsidra klawżola bħala ingusta għandu jkollha effett sa mill-konklużjoni tal-kuntratt (*ex tunc*). Huwa wkoll diffiċli li jiġi evalwat sa fejn is-sistemi nazzjonali differenti jwasslu għal tali riżultati, iżda l-biża' hija li mhux dejjem huwa l-każ" (p. 19 u 20). Din il-problema diġà tressqet għall-attenzjoni tal-leġiżlatur tal-Unjoni. Madankollu, nirrimarka li d-Direttiva 93/13 giet emendata fl-aħħar lok bid-Direttiva 2011/83 u li ebdha emendi ma saru fir-rigward tal-Artikolu 6(1) tad-Direttiva 93/13.

71 — Ara l-qari flimkien tal-Artikolu 1303 tal-Kodiċi Ċivili u tal-Artikolu 83 tal-LGDCU.

72 — Ara fl-aħħar lok, is-sentenza tal-14 ta' April 2016, Sales Sinués u Drame Ba (C-381/14 u C-385/14, EU:C:2016:252, punt 31).

73 — Ara, b'analogija, is-sentenzi tas-6 ta' Ottubru 2009, Asturcom Telecomunicaciones (C-40/08, EU:C:2009:615, punt 38), tal-14 ta' Ġunju 2012, Banco Español de Crédito (C-618/10, EU:C:2012:349, punt 46), tal-21 ta' Frar 2013, Banif Plus Bank (C-472/11, EU:C:2013:88, punt 26), tal-14 ta' Marzu 2013, Aziz (C-415/11, EU:C:2013:164, punt 50), tat-30 ta' Mejju 2013, Jörös (C-397/11, EU:C:2013:340, punt 29) u Asbeek Brusse u de Man Garabito (C-488/11, EU:C:2013:341, punt 42), tal-5 ta' Diċembru 2013, Asociación de Consumidores Independientes de Castilla y León (C-413/12, EU:C:2013:800, punt 30), tas-27 ta' Frar 2014, Pohotovost' (C-470/12, EU:C:2014:101, 46), tal-10 ta' Settembru 2014, Kušionová (C-34/13, EU:C:2014:2189, punt 50), tat-18 ta' Frar 2016, Finanzmadrid EFC (C-49/14, EU:C:2016:98, punt 40), tal-14 ta' April 2016, Sales Sinués u Drame Ba (C-381/14 u C-385/14, EU:C:2016:252, punt 32), kif ukoll tal-21 ta' April 2016, Radlinger u Radlingerová (C-377/14, EU:C:2016:283, punt 48).

69. Għal dak li jirrigwarda, fl-ewwel lok, il-prinċipju ta' ekwivalenza, dan jehtieg li r-regola nazzjonali inkwistjoni tapplika bl-istess mod għal azzjonijiet ibbażati fuq ksur tad-dritt tal-Unjoni u għal dawk ibbażati fuq nuqqas ta' osservanza tad-dritt nazzjonali li jkollhom suġġett u kawża simili⁷⁴. Bla ħsara għal verifiki eventwali ulterjuri mill-qrati tar-rinviju, mill-proċess jirriżulta, u b'mod partikolari mill-osservazzjonijiet bil-miktub tal-Gvern Spanjol, li t-Tribunal Supremo (qorti suprema) ma tirriżervax il-possibbiltà li tillimita *ratione temporis* l-effetti tas-sentenzi tagħha għall-kawzi biss li jirrigwardaw id-dritt tal-Unjoni u li hija diġà użat din il-possibbiltà f'kontroversji purament interni⁷⁵. Mehuda minn perspettiva oġġettiva, il-possibbiltà li t-Tribunal Supremo (qorti suprema) tillimita *ratione temporis* l-effetti tas-sentenzi tagħha ma hijiex, fil-fehma tiegħi, ta' natura li tqajjem dubju dwar il-konformità tagħha mal-prinċipju ta' ekwivalenza.

70. Għal dak li jirrigwarda, fit-tieni lok, il-prinċipju ta' effettività, il-Qorti tal-Ġustizzja ddeċidiet b'mod ripetut li kull każ fejn tqum il-kwistjoni dwar jekk dispożizzjoni proċedurali nazzjonali tirrendix impossibbli jew eċċessivament diffiċli l-applikazzjoni tad-dritt tal-Unjoni għandu jiġi analizzat billi jittiehdu inkunsiderazzjoni l-post ta' din id-dispożizzjoni⁷⁶ fil-proċedura kollha, l-iżvolġiment tagħha u l-partikolaritajiet tagħha quddiem id-diversi istanzi nazzjonali u li, minn din il-perspettiva, hemm lok li jittiehdu inkunsiderazzjoni, jekk ikun il-każ, il-prinċipji li huma l-bażi tas-sistema legali nazzjonali, bħalma huwa, b'mod partikolari, il-prinċipju ta' ċertezza legali⁷⁷. Għalhekk, l-effett tal-limitazzjoni *ratione temporis* tal-effetti tas-sentenza tat-Tribunal Supremo (qorti suprema) fuq l-effettività tad-Direttiva 93/13 għandu jkun, minn naħa, evalwat, fid-dawl tal-għan li hija trid tilhaq billi jittiehdu inkunsiderazzjoni, min-naħa l-oħra, il-prinċipji tal-ordinament ġuridiku nazzjonali li wasslu għad-deċiżjoni li tillimita l-imsemmija effetti.

71. Fid-dawl tal-għan li għandu jintlahaq mid-Direttiva 93/13, kif tfakkar fl-analiżi tal-ġurisprudenza tal-Qorti tal-Ġustizzja, is-sanzjoni ta' klawżoli ingusti skont l-Artikoli 6 u 7 tad-Direttiva 93/13 għandu jkollha effett dissważiv fir-rigward tal-bejgiegħ jew tal-fornitur u għandha tkun intiża sabiex tistabbilixxi mill-ġdid bilanċ reali bejn dan tal-aħħar u l-konsumatur. Kif fakkart iktar 'il fuq, mid-9 ta' Mejju 2013, il-bejgiegħa jew il-fornituri ma għandhomx jużaw iktar il-klawżoli "ta' rata minima"⁷⁸ u dawn il-klawżoli għandhom jisparixxu mill-kuntratti eżistenti. L-effett dissważiv huwa żgurat b'mod shiħ għaliex kull bejgiegħ jew fornitur li, wara d-9 ta' Mejju 2013, jintroduċi tali klawżoli fil-kuntratti tiegħu ser ikun ikkundannat jelimina l-imsemmija klawżoli kif ukoll iħallas lura l-ammonti mħallsa abbażi tagħhom. L-aġir tal-bejgiegħ jew tal-fornitur għandu għalhekk neċessarjament jinbidel sa mid-9 ta' Mejju 2013 u l-effettività tad-Direttiva hija, *pro futuro*, żgurata b'mod shiħ.

72. Jibqa' li tiġi eżaminata s-sitwazzjoni qabel id-9 ta' Mejju 2013. Il-klawżoli "ta' rata minima" jibqgħu kkunsidrati ingusti u nulli iżda din in-nullità tiegħu l-effetti kollha tagħha biss sa mid-data tas-sentenza tal-qorti suprema li tikkonstataha. Sabiex tiġġustifika tali posponiment fiż-żmien, it-Tribunal Supremo (qorti suprema) ibbażat ruħha fuq serje ta' argumenti⁷⁹, fosthom il-ħarsien taċ-ċertezza legali minhabba n-natura novatrici tad-deċiżjoni tagħha — evalwazzjoni li madankollu jiena ma naqbilx magħha⁸⁰ — u minhabba ċ-ċirkustanzi eċċezzjonali inkwistjoni. Dwar dan il-punt, it-Tribunal Supremo (qorti

74 — Ara, b'mod partikolari, is-sentenza Pohotovost' (C-470/12, EU:C:2014:101, punt 47).

75 — Ara l-punt 95 tal-osservazzjonijiet bil-miktub tal-Gvern Spanjol fil-Kawzi C-307/15 u C-308/15.

76 — Dan il-każ, inqas minn dispożizzjoni, jirrigwarda iktar Prattika ġudizzjarja li fir-realtà ma hijiex ikkodifikata. Fil-fatt, b'risposta għal mistoqsija tal-Qorti tal-Ġustizzja magħmula waqt is-seduta, ir-rappreżentant tal-Gvern Spanjol iddikjara li t-Tribunal Supremo (qorti suprema) tibbaża l-prerogattiva li tillimita l-effetti ta' hlas lura tan-nullità fuq l-interpretazzjoni tagħha tal-Artikolu 1303 tal-Kodiċi Ċivili.

77 — Ara s-sentenzi tas-6 ta' Ottubru 2009, Asturcom Telecomunicaciones (C-40/08, EU:C:2009:615, punt 39 u l-ġurisprudenza ċċitata), tal-14 ta' Ġunju 2012, Banco Español de Crédito (C-618/10, EU:C:2012:349, punt 49), tal-21 ta' Frar 2013, Banif Plus Bank (C-472/11, EU:C:2013:88, punt 33), tal-14 ta' Marzu 2013, Aziz (C-415/11, EU:C:2013:164, punt 53), tat-30 ta' Mejju 2013, Jörös (C-397/11, EU:C:2013:340, punt 32), tal-5 ta' Diċembru 2013, Asociación de Consumidores Independientes de Castilla y León (C-413/12, EU:C:2013:800, punt 34), tas-27 ta' Frar 2014, Pohotovost' (C-470/12, EU:C:2014:101, punt 51), tal-10 ta' Settembru 2014, Kušionová (C-34/13, EU:C:2014:2189, punt 52), tat-18 ta' Frar 2016, Finanzmadrid EFC (C-49/14, EU:C:2016:98, punti 43 u 44), tal-14 ta' April 2016, Sales Sinués u Drame Ba (C-381/14 u C-385/14, EU:C:2016:252, punt 34) kif ukoll tal-21 ta' April 2016, Radlinger u Radlingerová (C-377/14, EU:C:2016:283, punt 50).

78 — Tal-inqas, ovvjament, sabiex tiżgura li tingħata informazzjoni suffiċjenti lill-konsumatur.

79 — Ara n-nota ta' qiegħ il-paġna 11 ta' dawn il-konklużjonijiet.

80 — Ara l-punti 44 et seq ta' dawn il-konklużjonijiet.

suprema) insistiet b'mod partikolari fuq id-dimensjoni endemika tal-użu tal-klawżoli "ta' rata minima" u mbagħad ibbilanċjat bejn, minn naħa, il-protezzjoni dovuta lill-konsumaturi b'mod partikolari skont id-Direttiva 93/13 u, min-naħa l-oħra, il-kwistjonijiet makroekonomiċi tas-sistema bankarja ta' Stat Membru diġà mdgħajfa.

73. Bil-kundizzjoni li hija tibqa' eċċezzjonali, tali linja donnha hija ammissibbli wkoll fir-rigward tal-prinċipju ta' effettività. Il-Qorti tal-Ġustizzja diġà aċċettat li l-protezzjoni tal-konsumatur ma hijiex assoluta⁸¹. Fuq kollox, ma jidherx b'mod evidenti li, sabiex jintlaħaq mill-ġdid bilanċ bejn il-konsumatur u l-bejjieġh jew il-fornitur, kien neċessarju, jew anki possibbli⁸², li f'kull każ, jiġihallas lura kull ammont imħallas abbażi ta' klawżola "ta' rata minima". Sabiex jintlaħaq il-bilanċ tant imfittex mid-Direttiva, ma għandux ikun iffavorit il-konsumatur. Skont id-data tal-konklużjoni tal-kuntratti ta' self, in-nuqqas ta' effett kompletament retroattiv ma jkollux neċessarjament bħala riżultat li ma jiġix stabbilit mill-ġdid bilanċ. Din il-konstatazzjoni hija, fl-opinjoni tiegħi, ikkorroborata minn żewġ kunsiderazzjonijiet essenżjali fl-evalwazzjoni magħmula mit-Tribunal Supremo (qorti suprema), jiġifieri, l-ewwel nett, il-konsumatur marbut b'kuntratt ta' self li jinkludi klawżola "ta' rata minima" seta' faċilment itemm il-kuntratt tiegħu u jibdel l-istabbiliment bankarju u, it-tieni nett, l-applikazzjoni tal-klawżola "ta' rata minima" ma għandhiex bħala konsegwenza tibdil sostanzjali tal-ammont mensili dovut mill-konsumaturi.

74. Fir-rigward tan-neċessità li *jittiehdu inkunsiderazzjoni l-prinċipji tal-ordinament ġuridiku nazzjonali* li wasslu għad-deċiżjoni li jiġu limitati *ratione temporis* l-effetti tas-sentenza tat-Tribunal Supremo (qorti suprema), iċ-ċertezza legali li tqajjem din tal-aħħar — inqas minħabba n-natura novatriċi tad-deċiżjoni tagħha, nerġa' ngħid, milli minħabba l-varjetà ta' sitwazzjonijiet legali potenzjalment affettwati li jistgħu jikkontestaw l-istabbiltà ta' settur ekonomiku — hija preokkupazzjoni li tinsab ukoll fl-ordinament ġuridiku tal-Unjoni.

75. Għalhekk, f'dawn iċ-ċirkustanzi, la l-effettività tad-drittijiet mogħtija mid-Direttiva 93/13 u lanqas l-għanijiet li trid tilhaq din tal-aħħar ma jidhru li huma affettwati mid-deċiżjoni tat-Tribunal Supremo (qorti suprema) li tillimita *ratione temporis* l-effetti tad-dikjarazzjoni ta' nullità ta' klawżoli ingusti.

76. Mill-kunsiderazzjonijiet preċedenti jirriżulta li l-Artikolu 6(1) tad-Direttiva 93/13, moqri fid-dawl tal-prinċipji ta' ekwivalenza u ta' effettività, għandu jiġi interpretat fis-sens li, f'ċirkustanzi bħal dawk tal-kawżi prinċipali, ma jipprekludix deċiżjoni ta' qorti suprema li permezz tagħha din tal-aħħar tikkonstata n-natura ingusta ta' klawżoli "ta' rata minima", tordna l-waqfien tal-użu tagħhom u l-eliminazzjoni tagħhom mill-kuntratti eżistenti u tiddikjara n-nullità tagħhom filwaqt li tillimita, minħabba ċirkustanzi eċċezzjonali, l-effetti, b'mod partikolari restitutorji, ta' din in-nullità mid-data tal-ewwel sentenza tagħha mogħtija f'dan is-sens.

B – Fuq id-domandi preliminari l-oħra

77. Jiena nikkunsidra li r-risposta li nipproponi li l-Qorti tal-Ġustizzja għandha tagħti għad-domandi magħmula fil-Kawża C-154/15 u għall-ewwel domanda komuni għall-Kawżi C-307/15 u C-308/15 hija suffiċjenti sabiex il-qراطي tar-rinviju jkun jistgħu jiddeċiedu l-kawżi prinċipali. Għalhekk, ma jidherli li huwa utili li nirrispondi għad-domandi l-oħra magħmula.

78. Nixtieq, madankollu, nagħmel numru ta' rimarki konklużivi sabiex inneħhi kull ambigwiż, fid-dawl tal-kwistjonijiet sistematiċi ta' dawn il-kawżi.

81 — Ara s-sentenza Asturcom Telecomunicaciones (C-40/08, EU:C:2009:615).

82 — Fil-fatt, il-prinċipju ta' *restitutio in integrum* jista', fil-mument tal-implementazzjoni tiegħu, imur kontra r-regoli dwar il-preskrizzjoni tad-debiti.

79. Insostni li s-soluzzjoni proposta tapplika biss għaċ-ċirkustanzi partikolari tal-imsemmija kawża u li tali limitazzjoni, li tirriżulta minn qorti suprema, għandha tibqa' eċċezzjonali.

80. Barra minn hekk, is-soluzzjoni li jiena nipproponi bl-ebda mod ma għandha tagħti validità lill-argument li l-qorti nazzjonali jistgħu jew għandhom japplikaw il-kriterji użati mill-Qorti tal-Ġustizzja stess meta din tintalab tillimita l-effetti tas-sentenzi tagħha. Il-modalitajiet li jorganizzaw il-kundizzjonijiet li fihom qorti suprema ta' Stat Membru tista' tillimita l-effetti tas-sentenzi tagħha jaqgħu, mal-ewwel daqqa ta' għajn, taħt l-awtonomija proċedurali tal-Istati Membri fil-limiti tal-prinċipji ta' ekwivalenza u ta' effettività tad-dritt tal-Unjoni. Din hija r-raġuni għaliex analiżi iktar profonda tal-kriterji ta' *bona fide* u tar-riskji ta' diffikultajiet gravi, fis-sens tal-ġurisprudenza RWE Vertrieb⁸³ li għaliha t-Tribunal Supremo (qorti suprema) irreferiet diversi drabi, ma jidhirlix li, fi kwalunkwe każ, hija effettiva. Għall-kuntrarju, huwa importanti li jitfakkar li l-Qorti tal-Ġustizzja tibqa' fundamentalment kompetenti, għall-finijiet tas-sovranità u tal-applikazzjoni uniformi tad-dritt tal-Unjoni, li tevalwa l-konformità mad-dritt tal-Unjoni tal-kundizzjonijiet stabbiliti fuq livell nazzjonali dwar il-limitazzjoni *ratione temporis* tal-effetti tas-sentenzi tal-qorti supremi mogħtija fil-funzjoni tagħhom li jiddeċiedu dwar dritt komuni tad-dritt tal-Unjoni.

81. Fl-aħħar nett, mill-formulazzjoni tat-tmien domanda preliminari magħmula fil-Kawża C-308/15 jirriżulta li l-qorti tar-rinviju titlaq mill-premessa li hemm obbligu li l-limitazzjoni tal-effetti restitutorji li jirriżultaw min-nullità ta' klawżola "ta' rata minima", kif deċiża fil-kuntest ta' azzjoni kollettiva quddiem it-Tribunal Supremo (qorti suprema), tiġi estiża għall-azzjonijiet individwali mibdiya kontra bejjieġha jew fornituri li ma kinux tressqu quddiem it-Tribunal Supremo (qorti suprema) f'din il-kawża kollettiva. Il-Gvern Spanjol, kemm fl-osservazzjonijiet bil-miktub tiegħu kif ukoll fis-seduta, iddikjara li tali regola li tawtorizza tali estensjoni awtomatika ma hijiex irrikonoxxuta fl-ordinament ġuridiku Spanjol⁸⁴. Għalkemm huwa minnu li l-ġurisprudenza tat-Tribunal Supremo (qorti suprema) topera bħala tkompli tal-ordinament ġuridiku Spanjol⁸⁵, dan huwa bla ħsara għall-possibbiltà ta' kull qorti li jkollha quddiemha azzjoni għall-konstatazzjoni tan-natura ingusta ta' klawżola "ta' rata minima" li tagħmel l-analiżi tagħha taċ-ċirkustanzi u li tevalwa jekk, fil-każ partikolari li jkollha quddiemha, dawn iċ-ċirkustanzi humiex identiċi, li għandu jwassalha, jekk ikun il-każ, sabiex tapplika l-ġurisprudenza tat-Tribunal Supremo (qorti suprema). F'dawn iċ-ċirkustanzi, it-tmien domanda preliminari magħmula fil-kuntest tal-Kawża C-308/15 ma titlobx kunsiderazzjonijiet addizzjonali min-naħa tal-Qorti tal-Ġustizzja. Fi kwalunkwe każ, peress li s-soluzzjoni sostnuta mit-Tribunal Supremo (qorti suprema) ma jidhirlix li hija inkompatibbli mad-dritt tal-Unjoni, l-applikazzjoni tagħha, mill-qorti ordinarji, hija ta' natura li tippreżerva l-prinċipju ta' ugwaljanza kif ukoll dak tal-ekonomija tal-gudizzju.

V – Konkluzjoni

82. Fid-dawl tal-kunsiderazzjonijiet preċedenti, nissuggerixxi lill-Qorti tal-Ġustizzja tirrispondi kif ġej għad-domandi preliminari magħmula mill-Juzgado de lo Mercantil n°1 de Grenade (qorti tal-kummerċ nru 1 ta' Granada) u mill-Audiencia Provincial de Alicante (qorti provincjali ta' Alicante):

L-Artikolu 6(1) tad-Direttiva tal-Kunsill 93/13/KEE, tal-5 ta' April 1993, dwar klawżoli ingusti f'kuntratti mal-konsumatur, moqri fid-dawl tal-prinċipji ta' ekwivalenza u effettività, għandu jiġi interpretat fis-sens li, f'ċirkustanzi bħal dawk tal-kawża prinċipali, ma jipprekludix deċiżjoni ta' qorti suprema li permezz tagħha din tal-aħħar tikkonstata n-natura ingusta ta' klawżoli "ta' rata minima",

83 — Sentenza tal-21 ta' Marzu 2013 (C-92/11, EU:C:2013:180).

84 — Għalhekk in-nuqqas ta' regola ċara identifikabbli ma tirrendix possibbli analiżi tat-tip ta' dik li l-Qorti tal-Ġustizzja għamlet fil-kuntest tas-sentenza tal-14 ta' April 2016, Sales Sinués u Drame Ba (C-381/14 u C-385/14, EU:C:2016:252, punt 32 *et seq.*).

85 — Skont l-Artikolu 1(6) tal-Kodiċi Ċivili.

tordna l-waqfien tal-użu tagħhom u l-eliminazzjoni tagħhom minn kuntratti eżistenti u tiddikjara n-nullità tagħhom filwaqt li tillimita, minhabba ċirkustanzi eċċezzjonali, l-effetti, b'mod partikolari restitutorji, ta' din in-nullità mid-data tal-ewwel sentenza tagħha mogħtija f'dan is-sens.